

محمد ارشد

پروفیسر / چیف ایڈیٹر، شعبہ اردو دائرہ معارف اسلامیہ،  
پنجاب یونیورسٹی، علامہ اقبال کیمپس، لاہور

## معارف نامے

پروفیسر مولوی محمد شفیع بہ نام ڈاکٹر محمد حمید اللہ  
(دوسری قسط)

This article introduces 25 unpublished letters of Prof. Maulavi Muhammad Shafi, the founding chairman of the editorial board of the *Urdu Encyclopedia of Islam*, addressed to Dr. Muhammad Hamidullah (1908-2002). The project of Encyclopedia of Islam in Urdu was launched in 1950 by the University of the Punjab and Prof. Maulavi Muhammad Shafi (1883-1963), the former Principal of the Punjab University Oriental College (1936-1942), was appointed as the chairman of the editorial board. For the compilation of this encyclopaedia, in addition to a national editorial board, a European editorial board was constituted and Dr. Muhammad Hamidullah, settled down in Paris, was appointed as honorary secretary of the that Board. During the years 1951-1963, an intensive correspondence between Prof. Shafi and Dr. Hamidullah took place. In this article, 25 unpublished letters of Prof. Shafi are reproduced. The collection of these letters is quite interesting, as it sheds light on the daunting and tremendous task of the compilation of Encyclopedia of Islam in Urdu. This collection of letters also sheds light on the tremendous contribution of Dr. Muhammad Hamidullah, to the Urdu Encyclopedia of Islam.

مجلہ معیار کے گزشتہ شمارے (شمارہ ۲۰، بابت جولائی تا دسمبر ۲۰۱۸ء) میں ممتاز سیرت نگار اور اسلامی قانون بین  
الما لک کے جید عالم ڈاکٹر محمد حمید اللہ (۱۹۰۸-۲۰۰۲ء) کے نام اردو دائرہ معارف اسلامیہ کی مجلس ادارت کے بانی صدر  
نشین پروفیسر مولوی محمد شفیع (۶ اگست ۱۸۸۳-۱۴ مارچ ۱۹۶۳ء) کے ۲۵ غیر مطبوعہ خطوط شائع کیے گئے۔ موجودہ شمارے  
میں (ڈاکٹر محمد حمید اللہ کے نام پروفیسر مولوی محمد شفیع کے) مزید ۲۵ غیر مطبوعہ خطوط پیش کیے جا رہے ہیں۔

قسط اول کے ”تعارف“ میں پروفیسر مولوی محمد شفیع کے خطوط کے پس منظر اور مباحث و مندرجات کا مختصر تذکرہ کیا  
جا چکا ہے۔ ان خطوط کا مرتب قارئین معیار سے دل کی گہرائیوں سے معذرت خواہ ہے کہ فاضل مدیر کو مقالے کے حتمی

تصحیح شدہ مسودے کی ترسیل کے وقت غلطی سے تعارفیہ اور حواشی و تعلیقات (جو خطوط کے ساتھ الگ الگ ٹنلوں کی صورت میں منسلک کیے گئے تھے) کے غیر حتمی مسودے ارسال کر دیے گئے۔ چنانچہ فاضل قارئین نے محسوس کیا ہوگا کہ تعارفیہ میں تکرار کے علاوہ خطوط کی تعداد اور مراسلت کے زمانہ و سنین کی تعیین سے متعلق متضاد معلومات پائی جاتی ہیں۔ اسی طرح حاشیہ عدد ۱ میں بھی تکرار درآئی ہے (۳۵ ب)۔ بنا بریں خطوط کی دوسری قسط کے ساتھ تصحیح شدہ تعارفیہ کی اشاعت ضروری معلوم ہوتی ہے۔

### تعارفہ

۱۹۵۰ء میں اردو میں اسلامی انسائیکلو پیڈیا (دائرہ معارف اسلامیہ) کی تدوین و اشاعت کے لیے پنجاب یونیورسٹی کے زیر اہتمام ایک مستقل شعبہ (شعبہ اردو دائرہ معارف اسلامیہ: ڈیپارٹمنٹ آف اردو انسائیکلو پیڈیا آف اسلام) قائم کیا گیا۔ پروفیسر مولوی محمد شفیع (۶ اگست ۱۸۸۳-۱۲ مارچ ۱۹۶۳ء)، سابق پرنسپل پنجاب یونیورسٹی اور نیشنل کالج (۱۹۳۶-۱۹۴۲ء)، اس شعبہ کی مجلس ادارت کے صدر نشین مقرر کیے گئے۔ یکم دسمبر ۱۹۵۰ء کو پاکستان و ہند کے اس فاضل اجل کی سرکردگی میں اس شعبہ نے اپنے سفر کا آغاز کیا۔

اردو دائرہ معارف اسلامیہ کی تدوین کے لیے ایسے فضلاء پر مشتمل ایک ادارتی مجلس کی تشکیل ناگزیر تھی جو عربی و فارسی کے علاوہ یورپی زبانوں خصوصاً انگریزی، جرمن اور فرانسیسی میں درک، نیز تحقیق و تصنیف کے جدید مغربی مناہج و اسالیب سے پوری واقفیت رکھتے ہوں۔ پروفیسر محمد شفیع کی نظر میں وہ افراد جو اس کام کی انجام دہی میں معاون ہو سکتے تھے اور ان کے دست و بازو بن سکتے تھے، ان میں ڈاکٹر محمد حمید اللہ (۱۹۰۸-۲۰۰۲ء) کو متعدد وجوہ کی بنا پر امتیازی حیثیت حاصل تھی۔ ڈاکٹر محمد حمید اللہ سقوط مملکت آصفیہ حیدرآباد دکن (ستمبر ۱۹۴۸ء) کے بعد سے پیرس میں ایک پناہ گزین مہاجر کی حیثیت سے مقیم ہو کر تحقیق و تصنیف میں مشغول تھے، اور اس ملک میں دستیاب تحقیقی وسائل کے پیش نظر وہاں کی سکونت ترک کرنے پر آمادہ نہ تھے۔ وہ یکے بعد دیگرے جرمنی اور فرانس سے ڈاکٹریٹ کی ڈگریاں حاصل کر چکے تھے۔ مغربی دنیا میں اسلام اور دنیا سے متعلق ہونے والی تحقیقی پیش رفت سے باخبر نیز ان ممالک کے کتب خانوں میں موجود اسلامی و عربی مخطوطات کے خزینوں سے بھی آگاہ تھے۔ مزید برآں وہ ترکی اور پیرس و جرمنی کے علمی مراکز میں سرگرم عمل مسلمان محققین اور مغربی مستشرقین سے ارتباط کا ایک اہم ذریعہ ہو سکتے تھے۔

پروفیسر محمد شفیع نے ایک قومی مجلس ادارت تشکیل دینے کے ساتھ ساتھ ایک غیر ملکی مجلس ادارت کی تشکیل کو بھی ضروری خیال کیا تو اس کے لیے ان کی نظر انتخاب ڈاکٹر محمد حمید اللہ پر پڑی

کہ این کار از تو آید و مرداں چنیں کنند

۱۹۵۱ء میں غیر ملکی مجلسِ ادارت تشکیل پائی تو ڈاکٹر محمد حمید اللہ کو اس کا اعزازی سیکرٹری مقرر کیا گیا۔ اس ذمہ داری کی انجام دہی کے لیے کوئی مشاہرہ وغیرہ مقرر نہ تھا۔ ڈاکٹر صاحب نے اس علمی کام کو ایک ملی منصوبہ گردانتے ہوئے اس کی تکمیل کے لیے رضا کارانہ طور پر جو سعی و کاوش کی وہ ان کے صدق و اخلاص، بے لوثی اور خدمتِ علم کے جذبے سے سرشاری کا منہ بولتا ثبوت ہے۔

اردو دائرہٴ معارفِ اسلامیہ کی تدوین (ترجمہ نگاری، نظر ثانی، نیز مقالہ نگاری) کے سلسلے میں اگرچہ پروفیسر مولوی محمد شفیع اور مشرق و مغرب کے بہت سے ممالک کے اہل علم کے مابین وسیع پیمانے پر مراسلت ہوئی۔ البتہ پروفیسر محمد شفیع کی دنیائے اسلام کے جس فاضلِ اجل سے سب سے زیادہ مراسلت رہی وہ پیرس میں مقیم ڈاکٹر محمد حمید اللہ حیدرآبادی (۱۹۰۸-۲۰۰۲ء) تھے۔ پروفیسر محمد شفیع نے ڈاکٹر محمد حمید اللہ سے ۱۹۵۱ء میں خط و کتابت کا آغاز کیا جس کا سلسلہ دسمبر ۱۹۶۰ء تک بلا انقطاع جاری رہا۔ یوں دونوں کے مابین مراسلت کا یہ دورانیہ کم و بیش دس سالوں (۱۹۵۱-۱۹۶۰ء) پر محیط ہے۔ شعبہٴ اردو دائرہٴ معارفِ اسلامیہ کے آرکائیو سے جو مجموعہٴ خطوط دریافت ہوا ہے اس کے رو سے پروفیسر محمد شفیع کی طرف سے پہلا خط (بزبان انگریزی) ۶ مارچ ۱۹۵۱ء کو لکھا گیا جبکہ آخری خط پر ۲۶ دسمبر ۱۹۶۰ء کی تاریخ درج ہے۔ ڈاکٹر صاحب کی طرف سے موصول شدہ اولین خط پر ۱۳ مارچ ۱۹۵۱ء جبکہ آخری خط پر ۲ رجب ۱۳۸۰ھ [۲۰ دسمبر ۱۹۶۰ء] کی تاریخ درج ہے، جس میں پروفیسر محمد شفیع کے مجموعہٴ مقالات (تاریخی و دینی) پر نقد و تبصرہ کیا گیا تھا اور بعض تسامحات کی نشان دہی کی گئی تھی۔ اس کے بعد پروفیسر محمد شفیع تقریباً سوادو سال حیات رہے، لیکن اس عرصے میں دونوں کے مابین مراسلت کا کوئی نشان نہیں ملتا۔ دونوں کے مابین خط و کتابت کا جوں اچانک منقطع ہو جانا باعثِ استعجاب و حیرت ہے جس کی توجیہ آسان نہیں۔ غالب امکان یہی ہے اور قرآن سے بھی اس کی تائید ہوتی ہے کہ اس کے بعد بھی دونوں کے مابین مراسلت پیہم جاری و ساری رہی البتہ پروفیسر مولوی محمد شفیع کی زندگی کے آخری سوادو سالوں (جنوری ۱۹۶۱ء تا ۱۳ مارچ ۱۹۶۳ء) میں ہونے والی مراسلت محفوظ نہیں رہی۔ ابتدائی سالوں میں پروفیسر محمد شفیع صاحب انگریزی ٹائپ رائٹر کی سہولت کے سبب انگریزی میں خط و کتابت کرتے رہے البتہ بعد میں جب شعبے میں اردو ٹائپ رائٹر کی سہولت دستیاب ہوگئی تو خط و کتابت اردو میں ہونے لگی۔

پروفیسر مولوی محمد شفیع کی طرف سے لکھے گئے خطوط میں کبھی تو اردو دائرہٴ معارفِ اسلامیہ کے لیے مقالات کا تقاضا کیا گیا، یا پھر انسائیکلو پیڈیا آف اسلام (لائبیرن) کے انگریزی و فرانسیسی ایڈیشنوں میں شامل مقالات کے اردو ترجمے کی درخواست کی گئی۔ کہیں انگریزی و فرانسیسی ایڈیشنوں میں وارد لاطینی و یونانی اور بعض یورپی زبانوں کے الفاظ و مصطلحات کی توضیح کے لیے کہا گیا۔ کہیں یورپی مصنفین، اماکن اور اداروں کے ناموں کے صحیح تلفظ اور ان کے اردو املا کے سلسلے میں استفسار کیا گیا۔ پروفیسر محمد شفیع انسائیکلو پیڈیا آف اسلام (لائبیرن) کے انگریزی و فرانسیسی ایڈیشنوں میں شامل مستشرقین

کے تصنیف کردہ مقالات کے مطالعے کے دوران کسی عبارت میں الجھاؤ محسوس کرتے، یا پھر یہ محسوس کرتے کہ کسی مستشرق نے کسی عربی و فارسی ماخذ سے اخذ و اقتباس میں غلطی کی ہے تو مذکورہ ماخذ (جو بالعموم مغربی ممالک کے کتب خانوں اور عجائب گھروں میں محفوظ مخطوطات کی صورت میں ہوتے) کی متعلقہ عبارت کی نقل کی فراہمی کے لیے ڈاکٹر محمد حمید اللہ سے رجوع کرتے۔ بعض اوقات کسی خاص موضوع پر کسی ترک، عرب یا یورپی متخصص سے مقالہ لکھوانے کے لیے بھی ڈاکٹر صاحب موصوف سے رجوع کیا جاتا۔ پروفیسر محمد شفیع نے ذاتی حیثیت سے متعدد تاریخی کتب کے قلمی نسخے دریافت کر کے ان کی تصحیح و تدوین کی خدمت انجام دی۔ وہ زبردین کتاب یا اس سے متعلق کسی اہم ماخذ کے ترکی اور پیرس کے کتب خانوں میں موجود مخطوطات کے مائیکروفلم یا فوٹوسٹیٹ کی فراہمی کے لیے بھی ڈاکٹر صاحب سے رجوع کرتے۔ ڈاکٹر محمد حمید اللہ یک مذہبی فریضے کی طرح ان کے خطوط کا جواب لکھتے اور اپنے گونا گوں علمی مشاغل اور مصروفیات کے باوجود نہایت خندہ پیشانی سے خادمانہ و نیازمندانہ طور پر ان کا ہر تقاضوں کی تکمیل کر گزرتے۔ اس سلسلے میں بڑی مشقت اٹھاتے اور اپنے آرام و راحت کا بھی خیال نہ کرتے۔

یہ بھی ایک حقیقت ہے کہ پروفیسر محمد شفیع نے جس قدر دلداری اور عزت افزائی اس فرزند اسلام کی کی وہ شاید ہی کسی اور کے حصے میں آئی ہو، اس کی جھلک مجلہ معیار میں شائع ہونے والے خطوط کے اس مجموعے میں صاف طور پر دیکھی جا سکتی ہے۔ پروفیسر محمد شفیع علمی و تحقیقی امور میں ڈاکٹر صاحب کی رائے پر شرح صدر کے ساتھ اعتماد کرتے اور ان کے تحقیق نتائج کو بڑی اہمیت دیتے۔ اردو دائرہ معارف اسلامیہ کے لیے ڈاکٹر صاحب کے تالیف کردہ مقالات من و عن شائع کیے جاتے، ان میں شاذ و نادر ہی کانٹ چھانٹ کی جاتی۔

مذکورہ بالا امور کے علاوہ پروفیسر محمد شفیع کے یہ خطوط نہایت دلچسپی اور علمی افادیت کے حامل ہیں۔ اردو دائرہ معارف اسلامیہ کی تدوین پروفیسر مولوی محمد شفیع کی علمی زندگی کا ایک اہم اور روشن ترین باب ہے جس کی ایک جھلک ان خطوط میں دیکھی جا سکتی ہے۔ ان خطوط میں مکتوب نگار کے علمی مشاغل، تحقیق و تصنیف کے باب میں ان کی دیدہ ریزی و دقت نگاہ، مخطوطات کی بازیافت اور ان کی تہذیب و تدوین، نیز غیر ملکی سفار اور مختلف کانفرنسوں میں شرکت جیسے امور کا تذکرہ بھی آگیا ہے۔ خطوط کا یہ مرقع پروفیسر محمد شفیع کی سوانح عمری کی ترتیب و تدوین کے لیے بیش قیمت ماخذ کا درجہ رکھتا ہے۔ ان خطوط کی علمی افادیت کا اہم ترین پہلو یہ ہے کہ ان میں اردو دائرہ معارف اسلامیہ کی تدوین کے سلسلے میں پیش آنے والے بہت سے اہم علمی و اداری مسائل اور ان کے حل کی تفصیلی روداد آگئی ہے۔ بنا بریں یہ خطوط اپنے اندر تحقیق و تصنیف کی راہ کے سالکین کے لیے رہنمائی کے ایک انمول سرچشمے کی حیثیت رکھتے ہیں۔

ان خطوط کے آئینے میں اردو دائرہ کی تدوین کے سلسلے میں ڈاکٹر محمد حمید اللہ کی ان تھک تگ و دو اور بے لوث خدمات کی ایک جھلک بھی دیکھی جا سکتی ہے۔ ان خطوط سے معلوم ہوتا ہے کہ ترکی کی جامعات کی طرف سے ڈاکٹر محمد

حمید اللہ کو تعلیم و تدریس کے لیے دعوت کی قبولیت میں پروفیسر محمد شفیع کی تحریک کو بڑا دخل تھا۔ پروفیسر محمد شفیع ترکوں کی طرف سے تعلیم و تدریس کے لیے ڈاکٹر صاحب جیسے ثقہ و متدین عالم کو دعوت کے معاملے کو گزشتہ کئی دہائیوں سے الحاد و لادینیت کی یلغار سے دوچار اس ملت کے حق میں ایک نعمت غیر مترقبہ گردانتے تھے۔

(۲۶)

No.182/P.F.

Lahore: 26.10.55

UNIVERSITY OF THE PANJAB

Urdu Encyclopaedia of Islam, Library Building

K.B.M. Mohammad Shafi,

M.A. (Pb.), M.A.(Cantab), D.O.L.,

Chairman Editorial Board

مکرمی السلام علیکم

۲۶ ستمبر کو لیڈن انسائیکلو پیڈیا کی جماعت منظمہ کا اجلاس کو پن ہاگن میں ہوا۔ معلوم نہیں اُس میں کیا باتیں طے ہوئیں۔ پیرس سے بھی کوئی نہ کوئی صاحب اُس میں شامل ہوئے ہوں گے۔ آیا ممکن ہے کہ آپ ان سے دریافت کر کے مجھ کو اطلاع دیں؟ ہم نے ان سے انسائیکلو پیڈیا کے نئے ایڈیشن کے ترجمہ کی اجازت مانگی ہوئی تھی اور پروفیسر گیب کا وعدہ تھا کہ وہ اجازت دلوادیں گے چنانچہ اس سلسلہ میں ایک ہزار روپے بطور قسط اول بدل اجازت کے طور پر ان کو بھیجا بھی گیا تھا۔ اب دریافت طلب یہ ہے کہ یہ معاملہ اجلاس میں پیش ہوا یا نہیں اور اگر پیش ہوا تو اجازت دی گئی یا نہیں؟ وہاں سے اب تک کوئی اطلاع نہیں آئی اور ہمارے خطوں کا جواب بھی نہیں آتا اس لیے کہ شاید پروفیسر گیب (۳۶) مجلس میں شامل نہ ہو سکے ہوں۔ یہ بھی دریافت طلب ہے کہ ادارہ میں کسی مسلم مستشرق کی شمولیت کے متعلق کچھ طے ہوا یا نہیں اور سکرپٹری کے متعلق کیا فیصلہ ہوا؟ (۳۷)

باتقدیم احترامات فائقہ۔

مخلص

محمد شفیع

ڈاکٹر محمد حمید اللہ صاحب

4-Rue de Tournon,

Paris, France. VI,

No:200/P.F.

Dated. 24.11.55

مکرمی

والا نامہ موصول ہوا۔ آپ کا دوبارہ استانبول جانا میرے لیے بھی باعث مسرت ہے۔ غالباً اس زمانے میں آپ کا پیٹہ پیرس والا ہی رہے گا۔ کتنی مدت تک وہاں قیام کیجئے گا؟

کیا یہ ممکن نہیں کہ وہاں کا کوئی پبلشر فہارس لسان العرب (۳۸) کو شائع کر دے؟ اگر کوئی شخص آمادہ ہو تو اس کی شرائط سے مجھ کو مطلع فرمائیں۔ اگر یہ صورت ممکن نہ ہو تو جن کتاب خانوں کا آپ نے ذکر کیا ہے وہ اس کے روٹو گراف لے کر اساتذہ یا طالب علموں کے استفادہ کے لیے اپنے اپنے کتاب خانوں میں رکھنا چاہیں تو اس میں کوئی اعتراض نہیں۔ البتہ اس سے یہ نہ سمجھا جائے کہ اس سے کتاب کی کلا یا جزء اطباعت کی اجازت ہے۔

مخلص

محمد شفیع

ڈاکٹر محمد حمید اللہ صاحب

4-Rue de Tournon,

Paris, France. VI,

☆☆.....☆☆

(۲۸)

No: 222/P.F.

Dated. 20.12.55

مکرم و محترم

السلام علیکم۔ ۸ دسمبر کا عنایت نامہ موصول ہوا۔ بہت بہت شکریہ۔

باقی مضمون کو امید ہے کہ آپ وسط فروری کے بعد ہی بخیر و عافیت پیرس پہنچنے پر دیکھ سکیں گے۔

فہارس لسان العرب کا میرا نسخہ ۷۰۴ پر ختم ہوتا ہے۔ انصاف المصاریع اس میں نہیں ہیں اور ابھی تک طبع نہیں ہوئے (۳۹)۔ اب ان فہارس کے اجزاء کے ملنے کی صورت ہے کہ جن نمبروں میں وہ اوراق چھپے تھے وہ نمبر اگر موجود ہوں تو حاصل کئے جائیں۔

پروفیسر احمد زکی ولیدی (۴۰) نے پتہ بتایا ہے کہ زبدۃ التواریخ حافظ ابرو کے رابع چہارم کا ایک نسخہ جو شاہ رخ کے لیے لکھا گیا تھا (۴۱) وہ طوطی قیوسرای استانبول میں (N169 پر) موجود ہے۔ میں چونکہ مطلع سعدین (۴۲) جلد اول کی تصحیح کر رہا ہوں اور زبدۃ التواریخ کے اس حصے کی جس میں تیمور کا حال ہے مجھ کو ضرورت ہے۔ زبدۃ التواریخ کا (جس کا پتہ Tauer نے دیا ہے) مائیکروفلم میں نے استنبول سے منگوا یا تھا مگر اس کی تکبیر میں بہت دقت پیش آرہی ہے اس لیے [کہ] کاغذ جس پر یہ تکبیر (۴۳) بنتی ہے بازار میں نہیں ملتا۔ اگر طوطی قیوسرای والے نسخے کے مائیکروفلم کی بجائے Photostat copy بنوانی ممکن ہو تو معلوم نہیں اس پر کیا خرچ آئے گا؟ (ہالینڈ وغیرہ میں تو بہت ہی کم خرچ آتا ہے) اگر جناب کو فرصت ہو تو یہ دریافت فرمائیں کہ اس مطلب کے لیے کتنا روپیہ بکار ہوگا؟ اور وہ آپ ادا فرما سکیں اس شرط سے کہ میں اس کا بدل پاکستان میں جس کسی کو آپ کہیں ادا کر دوں تو آپ کو ضرور زحمت دوں گا کہ آپ وہ رقم وہاں ادا کر دیں یعنی اسی صورت میں کہ آپ اس کا بہ سہولت بندوبست کر سکیں (۴۴)۔ یہ بھی عرض کرنا چاہتا ہوں کہ نسخہ کے وہی اوراق مطلوب ہیں جو تیمور سے متعلق ہیں۔

ایک صورت یہ بھی ہو سکتی ہے کہ ہذا یکسیلینسی میاں امین الدین (۴۵) سفیر پاکستان یہ رقم ادا کر دیں اور میں ان کے عزیزوں مثلاً میاں امیر الدین (۴۶) کو وہ رقم لاہور میں ادا کر دوں۔ مگر اس کی سلسلہ جنبانی فقط اسی صورت میں ممکن ہے کہ رقم پہلے معلوم ہو۔

امید ہے کہ مزاج عالی بہمہ وجوہ بعافیت ہوگا۔

مخلص

محمد شفیع

ڈاکٹر محمد حمید اللہ صاحب

استانبول (ترکی)۔

☆☆.....☆☆

(۲۹)

No.14/Conti.

Dated. 14.1.56

محترمی ڈاکٹر حمید اللہ صاحب

سلام مسنون۔ مقالہ احابیش کے بارے میں آپ نے جو اضافے تجویز کیے تھے انہیں مناسب جگہوں میں درج کر دیا گیا ہے۔ مقالہ کی ایک نقل بغرض نظر ثانی ارسال خدمت ہے۔ مقالہ ہذا میں بعض جگہ عبارت کا معمولی سا رد و بدل خطوط وحدانی میں ظاہر کیا گیا ہے۔ اس رد و بدل کو آپ کی نظر ثانی کے بعد ہی برقرار رکھا جاسکے گا۔

والسلام  
مخلص  
محمد شفیع

جناب ڈاکٹر حمید اللہ صاحب

Istanbul Universitesi  
Edebiyat Fakultesi,  
Islam Arastirmalari  
Enstitüsü

☆☆.....☆☆

(۳۰)

No.10/Conti.

Dated 25.1.56

محترمی و مخدومی

۶ جنوری کا عنایت نامہ موصول ہوا۔ ازراہ عنایت پیرس پہنچ کر دریافت فرما کر مجھ کو اطلاع دیں کہ زبده التواریخ کے مائیکروفلم کے (۱) مثنیٰ کا خرچ کیا ہوگا؟ (۲) اس کی کتبہ تصویریں (اس تقطیع کی جو باسانی پڑھی جاسکے) کتنے میں تیار ہو سکتی ہیں؟ یہ سن کر خوش ہوئی کہ مصارف یہاں پاکستان میں بھی ادا کیے جاسکتے ہیں۔

۲- آپ کا نسخہ ارمغان (۴۷) پیرس ہی کے پتے پر بھیجا گیا ہے اور کچھ ری پرنٹ بھی ضرور بھیجے گئے ہوں گے۔ فرنیچ کے پروف یہاں یونیورسٹی کے فرنیچ لیکچرر نے پڑھے ہیں۔ لیکن آپ کو معلوم ہے کہ اس قسم کی بیگاروں کو لوگ کس طرح سے ٹالتے ہیں۔ آپ کو اتنی فرصت کہاں کہ بہت نمایاں فرنیچ غلطیاں لکھ بھیجیں کہ غلط نامہ شائع کیا جاسکے۔ عثمان توران (۴۸) صاحب کا نسخہ ضرور اسی پتے پر ہی بھیجا گیا ہے جو انھوں نے اپنے مضمون کے ساتھ دیا ہوگا۔

۳- پروفیسر لوئیس (۴۹) نے آکسفورڈ سے لکھا ہے کہ ان کو زکی ولیدی صاحب کا کوئی مضمون (پہلے چار کے بعد) نہیں پہنچا۔ میں نے زکی ولیدی صاحب کو عرض کر دیا ہے لیکن اگر نامناسب نہ ہو تو ان کو آپ بھی یاد دلا دیجئے۔ ان کو کرنا تو صرف یہی ہے کہ وہ اپنے مضامین میں سے جو ترکی انسائیکلو پیڈیا میں شائع ہو چکے ہیں، اگر کوئی چیز قابل حذف و اضافہ ہو تو لوئیس صاحب کو اطلاع دے دیں، ورنہ وہ مضمون چھپے ہوئے تو موجود ہی ہیں۔

۴- میں نے پہلے بھی عرض کیا تھا کہ اردو دائرہ معارف کے لیے جو مضمون الف، ب اور ت تک کے ہوں ان کے متعلق جلدی ہے، وہ توجہ فرما کر جلد ارسال فرمادیں باقی بے شک جون جولائی تک مکمل ہو جائیں۔

۵- کعبے والے مقالے کے متعلق آپ نے ٹھیک فرمایا کہ فن تعمیرات اور آثار قدیمہ کے ساتھ روایات کی تاریخ کو بھی سامنے رکھنا چاہیے تب ہی صحیح رائے قائم ہو سکتی ہے۔

امید ہے کہ مزاج عالی بہمہ وجوہ بخیر ہوگا اور آپ اب عنقریب براہِ رومہ پیرس روانہ ہونے والے ہوں گے۔ وہاں پہنچ کر اپنے پتے کی تبدیلی سے اطلاع بخشیں۔

والسلام مع الاکرام

مخلص

محمد شفیع

جناب ڈاکٹر حمید اللہ صاحب

(ترکی)

☆☆.....☆☆

(۳۱)

No.20/P.F.

Dated. 8.2.56

مکرمی!

آپ کا عنایت نامہ موصول ہوا۔ یہ مضمون آپ کے پاس نظر آخر کے لئے بھیجا گیا تھا، اس میں بعض تبدیلیاں مولانا سعید انصاری صاحب ندوی (۵۰) نے جو اس محکمہ میں کام کر رہے ہیں، تجویز کی تھیں۔ اس کو آخری صورت دینے کے لیے میں نے ابھی نہیں دیکھا۔ بہر حال جو سطر میں آپ کو منظور نہ ہوں وہ اس میں قطعاً درج نہ ہوں گی۔

ڈاکٹر Kahle (۵۱) لاہور تشریف لائے تھے۔ ان سے معلوم ہوا کہ Committee of Direction کے آخری اجلاس میں وہ خود شامل نہیں ہوئے اس لیے کہ وہ ممبر نہیں ہیں، مگر ان کی باتوں سے معلوم ہوتا تھا کہ کوئی بات اب دو سال کے بعد ہی پھر معرض بحث میں آسکتی ہے۔

(الف) بعض مضامین ڈاکٹر محمد (۵۲) لکھنے والے تھے لیکن وہ انہوں نے اب تک نہیں بھیجے اور یاد دہانی کے خطوط کا جواب بھی نہیں دیتے۔ ممکن ہے ہمارے پاس ان کا پتہ غلط ہو۔ ازراہ کرم ان سے پوچھئے کہ مقالے وہ ہم کو کب لکھ کر دیں گے اور ان کا موجودہ پتہ بھی اگر آپ کو معلوم ہو تو اس سے بھی مطلع فرمائیں۔

(ب) اسی طرح Mr. Ali Saim Ülgen, Evkaf Ap. No.2/ 5, Ulus-Ankara, Turkey پر مقالہ اپنے ذمہ لیا تھا۔ اب تک نہ وہ مقالہ پہنچا ہے اور نہ ہم کو یہ معلوم کہ وہ بھیجیں گے یا نہیں۔ اگر ہو سکے تو ان کی توجہ بھی اس طرف مبذول فرمائیں۔

(ج) Prof. Andre Godard, Ex. Director of Antiquities of Iran, C/O The Ministry of Education, Tehran.

ان کا بھی یہی حال ہے یعنی خط کا جواب نہیں دے رہے۔ آپ کو ان کا موجودہ پتہ معلوم ہے؟ یاد ریافت فرما سکتے ہیں؟ امید ہے کہ اسنبول کا قیام اور کام آپ کے حسب پسند اختتام پذیر ہوگا۔ زبندۃ التواریخ حافظ ابرو کے متعلق اطلاع کا انتظار رہے گا۔

ازراہ کرم جناب بوہد انوچ کی خدمت میں میرا سلام اور تار دینے کی آمادگی کے لیے بہت بہت شکریہ پہنچادیں۔ والسلام مع الاکرام۔  
آپ کے ارشاد کے مطابق مقالہ ”خندق“ منسلک ہے۔

مخلص

محمد شفیع

بخدمت جناب ڈاکٹر محمد حمید اللہ

پیرس

☆☆.....☆☆

(۳۲)

No.34/P.F.

Dated. 25.2.56

جناب کرم بندہ

یہ صحیح ہے کہ قلمی چیز کا ترجمہ اہل فن ہی بہتر کر سکتے ہیں۔ مگر مشکل یہ ہے کہ اہل فن ملتے نہیں۔ اگر توجہ فرما کر مقالہ کا ترجمہ کر دیں تو کسی اشکال کے پیدا ہونے کی صورت میں غالباً آپ کو مقامی مدد مل سکتی ہے۔ میں نے احتیاطاً ”تعمیر“ کا آرٹیکل ”فن عمارت“ میں ڈال دیا ہے اس لیے اگر ترجمہ میں دو چار مہینہ لگ جائیں تو چنداں مضائقہ نہیں۔

۲- اس سلسلے میں ایک بات یاد آئی۔ ترکیہ کی اسلامی عمارات کا ایک مقالہ Mr. Ali Saim Ülgen, Evkaf Ap. No.2/ 5, Ulus-Ankara, Turkey کے سپرد کیا تھا اور انہوں نے لکھنے کا اقرار بھی کیا تھا۔ یاد

دہانی پر یہ بھی کہا کہ عنقریب بھیجتا ہوں مگر اب خاموش ہیں اور یاد دہانی کا جواب نہیں دیتے۔ کیا یہ ممکن ہے کہ آپ راست یا بالواسطہ ان سے دریافت فرمائیں کہ وہ مضمون کب مکمل کر کے بھیجتے ہیں؟

۳- اردوغان (۵۳) کے لیے اگر چند بڑے کتب خانوں کی فہرست بھیج دیں تو کوشش کی جائے گی کہ ان کو بھی کتاب بھیج دی جائے۔

۴- حافظ ابرو کا معاملہ ذرا ٹیڑھا ہے (۵۴)۔ اگر تصویروں پر ساڑھے چونتیس پونڈ لگیں گے تو بہتر نہ ہو کہ مائیکروفلم ہی خرید لیا جائے۔ آپ نے جو اندازہ بھیجا تھا وہ یہ تھا کہ اس سے دو گنے سے کم رقم (۸۰۰ روپیہ کے قریب؟) میں آپ نے مائیکروفلم کی مشین خریدی تھی۔ اگر ازراہ کرم دریافت کر کے لکھیں کہ مشین مائیکروفلم پڑھنے کی کتنے میں آسکے گی تو میں طے کر سکوں گا کہ مشین خریدی جائے یا مائیکروفلم۔ مشین میسر آسکنے کی صورت میں کیا آپ حافظ ابرو والے مائیکروفلم عارضی طور پر کسی خاص مدت کے لیے میرے پاس بھیج سکیں گے؟

امید ہے کہ مزاج عالی بہمہ وجوہ بخیریت ہوگا اور استنبول کے قیام کا زمانہ خیر و خوبی سے کٹا ہوگا (۵۵)۔

کیا یہ ممکن نہیں ہے کہ آپ اب ایک دو سال لاہور میں آکر گزاریں تاکہ دائرہ معارف کی آخری تصحیح کی منزلیں طے کرنے میں قیمتی امداد دے سکیں؟۔ والسلام۔

مخلص

محمد شفیع

ڈاکٹر حمید اللہ صاحب، پیرس۔

☆☆.....☆☆

(۳۳)

No.38/P.F.

Dated. 28.2.56

مکرمی جناب ڈاکٹر صاحب

آپ کا عنایت نامہ پروفیسر فاخر عز (۵۶) نے مجھ کو دیا۔ یونیورسٹی میں اور یونیورسٹی کے باہر لوگوں نے ان کا بہت تپاک سے استقبال کیا، میں نے خود بھی ان کے بارے میں کسی کوتاہی کو روا نہیں رکھا۔ لاہور کے قیام کے بعد وہ پشاور گئے تھے۔ اب ڈھا کہ گئے ہیں۔ میرا خیال ہے کہ وہ بہت اچھا اثر یہاں سے لے کر جائیں گے۔ اب انھیں ۴ مارچ کے لگ بھگ پھر لاہور آنا ہے اور دو تین دن ٹھہر کر واپس جائیں گے۔ میں سمجھتا ہوں کہ وہ لوگوں کی گرم جوشی اور خاطر داری سے کافی خوش ہوئے ہوں گے۔ والسلام مع الاکرام۔

مخلص

محمد شفیع

جناب ڈاکٹر حمید اللہ صاحب

۴ری- ڈی- ٹورنوں، پیرس ششم، فرانس.

(۳۴)

No.44/P.F.

Dated. 8.3.56

مکرمی!

ڈاکٹر فاخر عز ڈھا کہ سے واپس آگئے ہیں اور واپسی کے ارادے سے شاید کل کراچی کو روانہ ہو جائیں گے۔ میرا خیال ہے کہ وہ یہاں سے خوش واپس جا رہے ہیں اور پاکستان کے حالات اچھی طرح سے سمجھ گئے ہیں اور اپنے وطن میں یہاں کے حالات درست طور پر بیان کر سکیں گے۔

ڈاکٹر علی صائم Ülgen کی چٹھی آگئی ہے۔ اب اس کے بارے میں مزید زحمت نہ اٹھائیں۔

آپ کے ارشاد کے مطابق ڈاکٹر صلاح الدین منجد کو بعض مقالے سپرد ہوئے تھے ان میں سے دو تین انہوں نے لکھے باقی ابھی نہیں لکھے۔ انہوں نے اپنا پتہ سفارت خانہ شام قاہرہ دیا تھا، اسی پتہ پر ان سے خط و کتابت ہو رہی ہے۔ مگر باوجود چوتھا رہیمانڈر [کذا، رہیمانڈر] جانے کے مقالے نہیں آئے۔ اگر ان کا پتہ غلط ہے تو مہربانی سے ان کا صحیح پتہ عنایت فرمادیں اور اگر ممکن ہو تو ان کو براہ راست تحریر فرمائیں کہ وہ ہمارے نئے مقالے جلد ارسال کریں۔

میں نے ۸ فروری ۱۹۵۶ء کے مکتوب میں Prof. Andre Godard, Ex-Director of Antiquities of Iran کا پتہ بھی پوچھا تھا۔ اگر معلوم ہو سکا ہو تو ازراہ کرم اطلاع دیں۔ ہم ان کو کئی خط لکھ چکے ہیں، کوئی جواب موصول نہیں ہوتا۔

مسز نظر و (۵۷) نے اردو میں ایک خط مجھ کو لکھا اور اپنی عرض کی نقل بھی میرے پاس بھیجی۔ مہربانی کر کے ان سے دریافت کریں کہ وائس چانسلر صاحب نے ان کو کوئی جواب دیا یا نہیں؟ چیفس کالج لاہور میں فرانسیسی کے معلم کی ایک جگہ خالی ہے۔ وہاں کے پرنسپل صاحب سے میں نے مسز نظر و کا ذکر کیا تھا۔ پرنسپل صاحب چونکہ بہت جہانگیر اور محتاط آدمی ہیں۔ ان کے متفرق سوالات سے معلوم ہوتا تھا کہ یہاں کے عام حالات چونکہ فرانس کے عام حالات سے مختلف ہیں، ان کو اندیشہ ہے کہ ایسا نہ ہو کہ یہ تقرر کامیاب ثابت نہ ہو۔ اگر مناسب سمجھیں تو مسز نظر و ایک درخواست اس جگہ کے لیے براہ راست پرنسپل صاحب چیفس کالج لاہور کو بھیجوا دیں۔ یہ بھی مناسب ہوگا کہ وہ اس میں References پر ویسٹریٹس وغیرہ وغیرہ بھی دے دیں۔ ممکن ہے پرنسپل صاحب اپنے کسی دوست کو وہاں انٹرویو کے لیے لکھیں۔ چونکہ ان کو خود پڑھنا بھی ہوگا

اور ریسرچ بھی کرنا ہوگی، اس لیے وہ یہ لکھ دیں کہ دس گھنٹے ہفتے میں پڑھا سکیں گی اور اس کے عوض میں رہائش، طعام اور دوسروں پر یہ ماہوار طلب کریں گی۔

امید ہے کہ آپ کو مقالوں کی تحریر اور تصحیح کے لیے فرصت مل گئی ہوگی۔ ان کی موصولی کی کب تک توقع رکھنی چاہیے؟

مخلص

محمد شفیع

ڈاکٹر محمد حمید اللہ صاحب

۴-ری-ڈی-ٹورنوں

پیرس ششم، فرانس.

(۳۵)

No.45/P.F.

Dated. 10.3.56

مکرمی و محترمی جناب ڈاکٹر صاحب

السلام علیکم۔ ایک مفصل خط اس سے پہلے لکھ چکا ہوں۔ اس میں Sachalite کا ذکر بھول گیا تھا۔ گمان ہوتا ہے کہ یہ لفظ گویا 'ساحل' ہی سے نکلا ہوا ہے۔ کیا پروفیسر پیسٹن (۵۸) نے اس کا ذکر نہیں کیا؟ بہر حال ان معلومات کے لیے شکریہ! انسائیکلو پیڈیا آف اسلام فرینچ ایڈیشن ۴: ۲۵۵ عمود سطر ۳۱ پر دو ڈھائی سطر کی ایک لاطینی عبارت ہے ازراہ کرم اس کا بھی ترجمہ کروادیں اور اس عبارت کے شروع میں ایک لفظ Camoes ہے آپ اسے عربی لفظوں میں کیسے لکھیں گے؟

فلم خوان آلہ اگر چالیس پاؤنڈ والامل جائے تو میں اس کے بار کا متحمل ہو سکوں گا بشرطیکہ اس کی درآمد ممکن ہو۔ اس کے لیے درآمد کی درخواست دینا پڑے گی اور پھر Exchange کی۔ میں اس مضمون کی ایک درخواست امروز فردا میں بھیج دوں گا اور اگر یہ رقم (40 پاؤنڈ) آپ کے حکم سے یہیں ادا ہو جائے تو exchange کی درخواست میں مزید وقت ضائع نہ ہوگا۔ کیا یہ ممکن ہے؟

مخلص

محمد شفیع

ڈاکٹر محمد حمید اللہ صاحب

۴-ری-ڈی-ٹورنوں،

پیرس ششم، فرانس.

دائرہ معارف اسلامیہ اردو، پنجاب یونیورسٹی

لاہور، لاہور۔

تاریخ: ۲۹ مارچ ۱۹۵۶ء

نمبر: ۵۷

نمبر: ۷۵

مکرمی

آپ کا عنایت نامہ موصول ہو گیا۔ مقالہ احابث میں اضافہ کر دیا گیا ہے۔ ڈاکٹر فاخر عزا کا خط استنبول سے آیا ہے جس میں وہ سیر پاکستان سے بہت خوش معلوم ہوتے ہیں۔

ڈاکٹر مجتد کے پتے کا شکریہ! مسٹر الگن نے ابھی تک مقالہ تو نہیں لکھا مگر خط لکھا ہے کہ بھیجوں گا۔ شاید وہ آپ کے دوست کی تحریک سے زیادہ مستعدی کا اظہار کریں۔

پرنگالی عبارت کے ترجمہ کا بہت بہت شکریہ! پھر زحمت دیتا ہوں۔ طبع جدید آرٹیکل ”امیہ ابن عبد شمس“ کے پیرا ۴۱ میں عنابستہ کے آگے لکھا ہے "a potiori from the name 'Anbasa" اس خط کشیدہ عبارت کا ترجمہ آپ کس طرح سے کریں گے؟ (۵۹)

اگر آپ حافظ ابرو کے روٹو ہی بھیجنے کا فیصلہ کر چکے ہیں تو عین مناسب ہے۔ افسوس ہے کہ جامعہ پنجاب موجودہ حالات میں یہ کتاب لینے پر آمادہ نہ ہوگی۔ تاہم مقدور کوشش کی جائے گی کہ اس کو میں شخصی طور پر لے لوں۔ کب تک نوٹ تیار ہو جائیں گے؟ میاں افضل حسین وائس چانسلر (۶۰) UNESCO کی کسی میٹنگ کے لیے اپریل کے شروع میں لنڈن آتے ہیں۔ آپ پارسل ان کے حوالے کر سکتے تھے اگر وہ پیرس آتے مگر اب یہ نہ ہو سکے گا۔

دو جدید اعرابی علامتیں ہم نے استعمال کی ہیں۔ کسرۂ مجہول (e) کے لیے — اور ضمۂ مجہول کے لیے (8) مثلاً سٹ Set اور بولڈ bold، اگر آپ کے نظام کا پہلے علم ہوتا تو اس کو اختیار کر لیتا اب تو ساری کتاب کو بدلنا پڑے گا (۶۱)۔ والسلام مع الاکرام؟

مخلص

محمد شفیع

بخدمت جناب ڈاکٹر محمد حمید اللہ صاحب

پارلیس۔

No.20/P.F.

dated. 18.4.56

مکرمی

۲۳ شعبان المعظم کے مکتوب میں آپ نے ازراہ کرم:- a priori اور a posteriori کا ترجمہ عنایت فرمایا تھا مگر میں نے جو عبارت آرٹیکل امیہ ابن عبد شمس کے پیرا ۴ سے بھیجی تھی وہ یہ تھی a potiori from the name 'Anbasa' تو کیا a posteriori اور a potiori ایک ہی ہے اور خط کشیدہ عبارت کا آپ کیا ترجمہ کریں گے (۶۲)؟

حافظ ابرو کے نوٹوں کس منزل تک پہنچے ہیں؟

مادام نذرو کا خط جو وائس چانسلر صاحب کے نام تھا شاید ان کو نہیں ملا۔ ابھی اگلے دن ایک مجلس نے وظائف کا فیصلہ کیا۔ اردو کے متعلق جو درخواستیں اس مجلس کے سامنے پیش ہوئیں ان میں مادام نذرو کی درخواست نہیں تھی۔ جس کا مطلب میں تو یہ سمجھا ہوں کہ وائس چانسلر صاحب کو ان کا خط سرے سے ملا ہی نہیں۔ میرا خیال ہے کہ وہ اس مرتبہ رجسٹرڈ درخواست ان کے نام بھیجوائیں اگرچہ اب شاید کچھ انتظار کرنا ہوگا اس لیے کہ کوئی وظیفہ خالی ہو تو ملے۔ پرنسپل آئیچیسن کالج نے مجھ کو اس خط کی نقل بھیجی ہے جو انھوں نے مادام نذرو کی درخواست کے جواب میں لکھا ہے۔ یہ خط مایوس کن ہے اور اسی قسم کا ہے جو آپ کو یا مادام کو پتہ ور سے آیا تھا۔ اگر مادام چاہیں تو دوبارہ پرنسپل صاحب کو لکھ سکتی ہیں کہ وہ پورے وقت کی ملازمت نہیں چاہتیں۔ سردست ان کو ایپریڈ کا کام دیا جائے اور ایک سال کا تقرر کر کے ان کے کام کو دیکھا جائے۔ خواہ مخواہ کی بدظنی بے جا ہے۔ اس لیے کہ ان کو اپنی ذات پر اعتماد ہے۔

آپ نے ۷ رجب کو امت، ام ولد، امی، آئین اور اصول فقہ کے مقالوں کے متعلق تحریر فرمایا تھا کہ آپ یہ جلد روانہ کر دیں گے، اگر وہ روانہ ہو چکے ہوں تو اطلاع بخشی جائے۔

عمارت کے متعلق جس مقالے کا ترجمہ مطلوب تھا وہ اب امید ہے کہ ختم ہو گیا ہوگا۔ والسلام مع الاکرام۔

مخلص

محمد شفیع

ڈاکٹر محمد حمید اللہ صاحب

☆☆.....☆☆

No.75/P.F.

دائرہ معارف اسلامیہ اردو، پنجاب یونیورسٹی،

Dated. 2.5.56

لاہور

مکرمی

انسائیکلو پیڈیا آف اسلام نیا ڈیشن جلد اول کراسہ سوم (انگریزی) ص ۱۵۷ میں ایک ترجمہ ’’ابوعبید اللہ معاویہ بن عبید اللہ بن یسار الاشعری‘‘ وزیر کا دیا ہے۔ ماخذ میں ابن خلکان X1,88 ص کا حوالہ بھی ہے۔ ازراہ کرم یہ دیکھ کر بتائیں کہ یہ حوالہ وفیات طبع و ستفلیت کا ہے یا نہیں؟ (یہ ڈیشن یہاں نہیں ہے) یہ کتاب کراسوں میں چھپی ہوگی اور شاید XI سے مراد اس کا گیارہواں کراسہ ہو۔ مصری ڈیشن (۶۳) سے تو معلوم نہیں ہوتا کہ اس ابوعبید اللہ کا کوئی ترجمہ ابن خلکان نے دیا ہے لیکن یہ ہو سکتا ہے کہ اس کا ذکر کسی اور ترجمہ میں ضمناً آ گیا ہو۔

۲- اسی طرح ابوعبیدہ عامر بن عبد اللہ بن الجراح (دائرہ معارف نیا ڈیشن جلد اول کراسہ سوم (انگریزی) صفحہ ۱۵۸) کے ترجمے کے ماخذ میں ایک کتاب Nasab, 410, 425 کا حوالہ دیا ہے۔ معلوم نہیں یہ نسب کوئی کتاب ہے؟ شاید زبیر ابن بکار کی نسب قریش و اخبار بہم ہو یا سیوطی کی نسب بعض الصحابہ مگر مجھے ان دونوں کتابوں کی طباعت کے متعلق کوئی اطلاع نہیں۔ یہ بھی دریافت طلب ہے کہ یہ حوالہ کس کتاب کا ہے؟

آپ کا عنایت نامہ موصول ہوا تھا۔ افسوس سے عرض کرتا ہوں کہ درخواست کی جو نقل آپ نے مجھ کو بھیجی تھی وہ نہیں ملتی۔ چونکہ اصل کی نسبت گمان تھا کہ ٹھکانہ پر پہنچ گیا۔ اس کو خدا معلوم اس وقت کہاں رکھ دیا گیا۔ کیا یہ ممکن نہیں کہ آپ مسز نذرو کی یونیورسٹی ڈیپارٹمنٹ کی طرف سے کوئی تصدیق نامہ یا سفارش نامہ جس میں ان کی خود اعتمادی ہوش مندی وغیرہ کا ذکر ہو پرنسپل ایچ جیسن کا لُج کو بھجوادیں (یعنی ان کے مکتوب کے جواب کے طور پر) تو شاید مفید ہو۔

مقالے ارسال فرمانے کا شکریہ۔ ان کے لیے چشم براہ رہوں گا۔ آنے والی عید کے متعلق مبارکباد اور تمنیات صالحہ پیش کرتا ہوں۔

والسلام مع الاکرام

مخلص

محمد شفیع

بخدمت جناب ڈاکٹر محمد حمید اللہ صاحب

۴-رو-ڈی-ٹورنوں، پیرس ششم.

☆☆.....☆☆

۲۳ مئی ۱۹۵۶ء

مکرمی و محترمی

السلام علیکم۔ عید مبارک کا بہت شکریہ، میری طرف سے بھی بہت بہت عید مبارک قبول فرمائیے۔ ابن خلیکان اور نسب قریش کے متعلق اطلاعات کا بھی بہت بہت شکریہ۔ امید ہے کہ بیگم نذر نے پرنسپل ایتھینس کالج کو درخواست بھیج دی ہوگی۔ ان کو یہ مشورہ نہ دینا چاہیے کہ وہ گرمیوں میں ایک ماہ کے مصارف ہمراہ لے کر لاہور پہنچیں اس لیے کہ لاہور کی گرمی شدید ہے اور ان کے لیے ابتدا میں ناقابل برداشت ہوگی۔ آج کا ٹیپرچ ۱۱۴ ہے۔ اس پر بے روزگاری بھی ہوگی۔ ممکن ہے اس عرصہ میں شاید پرنسپل ایتھینس کالج جواب لکھیں۔ اپنی یونیورسٹی (پیرس) کی معرفت وائس چانسلر صاحب پنجاب یونیورسٹی کو مسلمانوں کے فن تعمیر کے ریسرچ کے متعلق بھی لکھ دیں اور وظیفہ مانگیں۔

تاریخ تیسرے ممکن ہے کہ اور دس پندرہ دن میں پہنچے۔ معلوم نہیں آپ نے اس کے اوپر کیا لکھا ہے۔ یہ میں اس لیے پوچھتا ہوں کہ کہیں کسٹم والے اس کو روک نہ لیں۔ ہدیہ کے یا ایسے پارسلوں کو جن میں زرمبادلہ باہر بھیجنے کا سوال نہ ہو روکا نہیں جاتا۔ آپ فرماتے تھے کہ کراچی میں کچھ آپ کے عزیز ہیں۔ کوئی رقم وہاں بھیجی جاسکتی ہے۔ ان کے پتے سے مطلع فرمائیں۔

فہارس العقد (۶۴) کا نسخہ عنقریب آج کل ارسال خدمت ہوگا ان شاء اللہ تعالیٰ۔ اس کے نسخے یونیورسٹی کے پاس بھی کافی تعداد میں موجود ہیں۔

پروفیسر براکلمان کی لا جواب کتاب مشرق میں لکھنا ناممکن تھا (۶۵)۔ ان کی عمر شاید ۹۰ سے زائد تھی۔

اگر کوئی کتاب فروش نسب قریش (۶۶) کا نسخہ مع بل مجھ کو دفتر کے پتے پر بھیج سکتے تو ارشاد فرمادیں۔ یہ ڈیپارٹمنٹ میں کارآمد ہوگی۔ والسلام۔

مخلص

محمد شفیع

جناب ڈاکٹر محمد حمید اللہ صاحب

۴ شارع طورنون، پارلیس ششم۔

☆☆.....☆☆

(۴۰)

UNIVERSITY OF THE PUNJAB  
Department of Urdu Encyclopaedia of Islam  
UNIVERSITY LIBRARY BUILDINGS  
LAHORE.

K. B. M. MOHAMMAD  
SHAFI

۵ جون ۱۹۵۶ء

مکرمی ڈاکٹر صاحب

Ref. No.93/P.F.

سلام مسنون۔ آپ کے مرسلہ مقالات: امی، امة، اصول فقہ اور آئین موصول ہوئے جن کے لیے شکر گزار ہوں۔ امید ہے کہ آپ ہمہ وجوہ بعافیت ہوں گے۔  
آج مانکر و فلم کے مکبرات بھی صحیح و سلامت مل گئے۔ بہت بہت شکریہ بعض ناخوانا ہیں۔ غالباً اصل کی خرابی اس کی اور سخت بے ترتیبی کا باعث ہے۔ ازراہ کرم کراچی کا وہ پتہ ارسال فرمادیں جہاں مبلغ بھیجے جائیں۔ والسلام مع الاکرام۔

مخلص

محمد شفیع

ڈاکٹر حمید اللہ صاحب

☆☆.....☆☆

(۴۱)

No. 95/P.F.

۱۳ جون ۱۹۵۶ء

مکرمی

اس سے پہلے تشکر کے ساتھ اطلاع دے چکا ہوں کہ تصاویر تاریخ تیمور کا پارسل موصول ہو گیا ہے۔ یہ دریافت کیا گیا تھا کہ کراچی میں ان تصویروں کے اخراجات کی رقم کس پتے پر بھیجی جائے۔ ابھی تک اس کا جواب موصول نہیں ہوا۔ فہارس العقد کی دونوں جلدیں خدمت میں بھیجی گئی [کذا، کنیں] بظاہر وہ بھی آپ کو ابھی موصول نہیں ہوئیں۔

آپ نے عید الفطر والے عنایت نامے میں لکھا تھا کہ بیگم نذرو کی نئی درخواست مجھے بھیج رہے ہیں مگر یہ درخواست مجھ کو اب تک نہیں پہنچی۔ اگر کوئی اور آرٹیکل تیار ہو گئے ہوں تو ازراہ کرم ارسال فرمائیں۔

معلوم ہوتا ہے کہ داؤد صاحب (۶۷) ایشنبول پہنچ چکے ہیں۔ کیا پڑھا رہے ہیں اور ترکی نہ جاننے کے باوجود کس طرح درس دیتے ہوں گے (۶۸)۔

جناب Ülgen نے وعدوں کے باوجود ابھی تک آرٹیکل نہیں بھیجا بہت ہی افسوس ہے۔  
امید ہے کہ مزاج گرامی بہمہ وجوہ بخیر و عافیت ہوگا۔ ان شاء اللہ تعالیٰ.

مخلص

محمد شفیع

جناب ڈاکٹر محمد حمید اللہ صاحب

۴- شارع طورنون، پاریس ششم، فرانس.

☆☆.....☆☆

(۴۲)

۲۹ جون ۱۹۵۶ء [؟]

مخدومی وکمری

السلام علیکم، ۲۹ دسمبر کا عنایت نامہ موصول ہوا، اس کے بعد حضرت الفاضل آقای زکی ولیدی کا عطوفت نامہ مورخہ ۴ جنوری ۱۹۵۶ء (۶۹) پر بھی جو سطور آپ نے لکھیں وہ میں نے مطالعہ کیں۔ حقیقت یہ ہے کہ زبده التواریخ کے مائیکروفلم یا فوٹوسٹیٹ نقل کے دام مجھ کو پلے سے دینے ہوں گے اس لیے سعی فرمائیں کہ خرچ کم از کم ہو۔ یہ مسئلہ بھی پیش نظر عالی رہے کہ زیادہ رقم یہاں سے بھیجنے میں سخت اشکال ہے۔ میرے موجودہ مقصد کے لحاظ سے زبده التواریخ کا وہ حصہ جو تاریخ تیمور پر مشتمل ہے (انتہا وہ حصہ جو تاریخ شاہرخ پر منحصر ہے) مطلوب ہے۔ مگر آقای زکی ولیدی فرماتے ہیں کہ نسخہ N1659 کے اوراق اتنے بے ترتیب ہیں کہ مطلوبہ اوراق کو علیحدہ کرنا ممکن نہیں۔ اب آپ فرمائیں میں اس کا کیا حل تجویز کروں؟ ساری کتاب کے دام تو غالباً بہت ہوں گے، اور وہ حصے جو سیرت وغیرہ پر لکھے ہیں ان کی مجھ کو ضرورت بھی نہیں ہے۔ ان سب چیزوں پر غور فرما کر فیصلہ کر لیں، اگر یہ ممکن نہ ہو کہ تاریخ تیمور مع تاریخ شاہرخ اس سے علیحدہ کی جاسکے تو پھر شاید مائیکروفلم ہی سے گزارہ کرنا ہوگا اور وہی بھیجی جائے بعد اس کے ادای زر کا سہل طریقہ تجویز فرمادیں۔ یعنی آیا کراچی میں آپ کے کسی عزیز کو ادائیگی ممکن ہو سکتی ہے یا نہیں؟

جس مائیکر آلہ کا آپ ذکر کرتے ہیں اس کو خرید کر یہاں بھیجنا شاید درآمد کی رکاوٹ سے مجھ کو دو چار کر دے ورنہ وہ ہے

تو بہت کام کی چیز۔

۲- اب رہا اس فرانسیسی ریسرچ سٹوڈنٹ کا معاملہ جس کو اردو کی تکمیل کے علاوہ یہاں رہ کر اسلامی آثار قدیمہ پر

ڈاکٹریٹ کے مواد کو فراہم کرنا ہے۔ میں نے اس معاملہ پر غور کیا ہے مجھ کو آسان طریقہ حسب ذیل نظر آتا ہے:

یونیورسٹی میں دوسو روپے ماہوار کی چند ریسرچ سٹوڈنٹ شپ ہیں۔ اگر شخص معلوم خان بہادر میاں افضل حسین،

وائس چانسلر پنجاب یونیورسٹی کو ایک درخواست اس مضمون کی بھیج دیں کہ فلاں فلاں مطلب کے لیے ان کو ایک ریسرچ

سٹوڈنٹ شپ عنایت کیا جائے اور وہ پنجاب یونیورسٹی میں آکر کسی پروفیسر کی رہنمائی میں کام کرے گا تو خیال ہے کہ شاید اتنی صورت تو بن جائے۔ یہ بھی اس میں اضافہ کیا جاسکتا ہے کہ اگر پارٹ ٹائم فریج لکچر فرانسیزی کی حیثیت سے وہ یونیورسٹی میں یا کسی کالج میں کام کر سکے تو وہ اس کے لیے بھی آمادہ ہیں۔ مثال کے طور پر یہ لکھا جاسکتا ہے کہ اسلامیہ کالج فار وومن لاہور اگر فرانسیزی میں جماعت کھول دے تو وہ اس میں بصورت اجازت وقت دینے کو تیار ہیں۔ میں بڑی خوشی سے انسائیکلو پیڈیا کی طباعت کے سلسلے میں بھی ان سے پروف خوانی وغیرہ میں بامعاوضہ مدد لے سکوں گا لیکن ظاہر ہے کہ وہ اتنا زیادہ کام نہیں ہے Bibliography میں اتنی زیادہ چیزیں نہیں ہوتیں۔ بہر حال اگر ان میں سے کوئی تجویز قابل قبول ہو اور کوئی درخواست یہاں بھیجی جائے تو اس کی نقل میرے پاس بھی ارسال فرمائیں۔ میں اسلامیہ کالج لاہور سے بھی دریافت کرنا چاہتا ہوں۔

”احابیش“ سے متعلق زیادات موصول ہو گئیں۔ بہت بہت شکریہ۔

جو آرٹیکل ابھی آپ ہی کے پاس ہیں وہ کب تک موصول ہوں گے؟ والسلام مع الاکرام۔

مخلص

محمد شفیع

ڈاکٹر محمد حمید اللہ صاحب

۴- شارع طور نون، پاریس ششم

☆☆.....☆☆

(۴۳)

۱۹ جولائی ۱۹۵۶ء

مکرمی جناب ڈاکٹر صاحب

اس سے قبل دو مرتبہ زبدۃ التواریخ کے عکسوں کی موصولی کی اطلاع ارسال خدمت کر چکا ہوں۔ اس کے متعلقہ مصارف کی ادائیگی کا مسئلہ ابھی معلق ہے۔ عرصہ ہوا میں نے عرض کیا تھا کہ بہت آسانی ہوگی اگر آپ کے کراچی کے اعزہ کو مصارف کی رقم ادا کی جائے۔ اور آپ نے تحریر فرمایا تھا کہ یہ ممکن ہے۔ عکسوں کی موصولی کے بعد دو مرتبہ یہ امر معروض ہو چکا مگر ابھی تک اس کا جواب موصول نہیں ہوا۔ یہ امر میری پریشانی کا باعث ہے۔ ازراہ کرم جلد توجہ فرما کر وہ پتہ ارسال فرمائیں جس پر یہ رقم بھیجی جاسکے۔

مسز نذر کے متعلق ابھی آپ نے تحریر نہیں فرمایا کہ پرنسپل چیفس کالج نے ان کو کیا جواب دیا اور اگر انھوں نے وائس چانسلر صاحب کو کوئی درخواست بھیجی تو اس کا کوئی جواب موصول ہوا یا نہیں؟ ازراہ کرم مطلع فرمائیں۔

بقایا آرٹیکل جو آپ کو تفویض ہوئے ہیں ان کا انتظار ہے۔ امید ہے کہ مزاج عالی بہمہ وجوہ بخیر و عافیت ہوگا ان شاء

اللہ العزیز۔

اتنا لکھا جا چکا تو ۱۰ ذی قعدہ والا مکتوب عنایت موصول ہوا۔ شیخ محمد اشرف (۷۰) کو عنقریب ۲۵ روپے کی رقم ادا کر دی جائے گی۔ افریقی آثار کا اصل مقالہ بھیجنے میں یہ خطرہ ہے کہ راستے میں گم نہ ہو جائے۔ میں غور کروں گا کہ اس کے متعلق کیا کیا جائے۔ فہر اس العقد موصول ہونے پر اطلاع ضرور بخشیں۔ آپ ”افریقی تعمیرات“ کے مسودے کے سوا باقی تراجم وغیرہ بعد ترمیم و اضافہ مکمل کر کے ارسال فرمادیں۔ والسلام  
’احمد‘ واے آرٹیکل کی تصحیح کے لیے نوٹ لکھیں۔

مخلص

محمد شفیع

ڈاکٹر محمد حمید اللہ صاحب

☆☆.....☆☆

(۴۴)

No.93/P.F.

۱۴ جولائی ۱۹۵۶ء

Dated. 14.7.56

مکرمی

وعلیکم السلام ورحمة اللہ وبرکاتہ۔ عنایت نامہ کا شکریہ! حسب الارشاد واجب الادا رقم فی الحال اپنے پاس رہنے دیتا ہوں لیکن مناسب یہی معلوم ہوتا ہے کہ اس کے متعلق اگلے چند مہینوں کے اندر ہی احکام صادر فرمادیے جائیں۔ اس لیے کہ حساب لبا ہو جانے سے بعض اوقات کچھ باتیں بھول بھی جاتی ہیں۔

۱- ’مارسے‘ کا مضمون اسی ڈاک سے بذریعہ رجسٹری ہوائی ڈاک بھیجا جا رہا ہے۔

۲- مقالہ ’احمد‘ کے متعلق آپ کے تعلیقہ کا شکریہ (۷۱) اس کے متعلق مفصل پھر عرض کروں گا۔

۳- مولوی مبینی نے الننتف کے نام سے ابن رشیق اور ابن شرف کے چند اقتباسات ۱۳۰ صفحے کے ایک رسالے میں بترتیب تنجی درج کیے ہیں۔ اس میں قافیۃ الہمزہ کے ذیل میں بحر کامل کے صرف دو اقتباسات دیے ہیں۔ پہلا اقتباس اشعر کا ہے اور دوسرا پانچ کا۔ جس مطلع کا آپ ذکر کرتے ہیں وہ اس میں نہیں ہے۔ لیکن ممکن ہے کہ پہلا اقتباس آپ کا مطلوبہ اقتباس ہو۔ وہ میں یہاں نقل کئے دیتا ہوں:

شَتَّى الصَّفَاتِ لَكُونَهَا إِثْنَاءَ

وَأَتَتْكَ مِنْ كَسْبِ الْمَلُوكِ زَرَّافَةٌ

فِي خَلْقِهَا وَتَنَافَتْ الْأَعْضَاءُ

جَمَعَتْ مَحَاسِنَ مَا حَكَّتْ فَتَنَاسَبَتْ

بَادٍ عَلَيْهَا الْكِبَرُ وَالْخَيْلَاءُ

تَحْتَشُّهَا بَيْنَ الْخَوَافِقِ مِثْبَاءُ

وَتَمُدُّ جِيدًا فِي الْهَوَاءِ يَزِينُهَا  
فَكَأَنَّهُ تَحْتَ الْهَوَاءِ لَوَاءُ  
حُطَّتْ مَا خَرَّهَا وَأَشْرَفَ صَدْرُهَا  
حَتَّى كَأَنَّ وَقُوفَهَا إِقْعَاءُ  
وَكَأَنَّ فِيهِ الطَّيْبَ مَارَجَمَتْ بِهِ  
وَجَهَ النَّرَى لَوْلَمَّتِ الْأَجْزَاءُ  
وَتَخَيَّرَتْ دُونَ الْمَلَابِسِ حُلَّةً  
عَيَّتْ لَصْنَعَةٍ مِثْلَهَا صُنْعَاءُ  
لُونًا كَلُونِ الزُّبُلِ إِلَّا أَنَّهُ  
جَلِيٌّ وَجَزَعٌ بَعْضُهُ الْجَلَاءُ  
أَوْ كَالسَّحَابِ الْمُسْكِفِ هَرَّةً خَيَّطَتْ  
فِيهِ الْبُرُوقُ وَمِيضُهَا إِيمَاءُ  
أَوْ مِثْلَ مَا صَدِدَتْ صَفَائِحُ جَوْشَنِ  
وَجَرَى عَلَى حَافَاتِهِنَّ جَلَاءُ  
نِعْمَ التَّجَافِيْفُ الَّتِي أَدْرَعَتْ بِهِ  
مَنْ جَلَدَهَا لَوْ كَانَ فِيهِ وَقَاءُ (۷۲)

(عبدالعزیز الیمینی الراجکوتی، (م ۱۳۹۸ھ/ ۱۹۷۸ء) التَّنْف (من شعرا بن رشیق وزمیلہ ابن شرف) ابی البرکات  
عبدالعزیز الیمینی)۔ مطبعة السلفیة وملتکها، القاہرہ ۱۳۴۳ھ، ص ۴-۵)

کندی کے رسالہ فی الشعاعات کے متعلق افسوس کہ میری نظر سے کچھ نہیں گزرا (۷۳)۔  
پاکستان کی علمی سرگرمیوں کی سرگذشت لکھنے کے لیے رسالوں اور کانفرنسوں کی رپورٹیں وغیرہ مطلوب ہوں گی، میں  
کوشش کروں گا کہ یہ مواد فراہم ہو جائے اور اس سے نوٹ مرتب کر لیا جائے۔ لیکن اس میں کچھ وقت لگے گا (۷۴)۔

مخلص

محمد شفیع

ڈاکٹر محمد حمید اللہ صاحب

☆☆.....☆☆

(۴۵)

No.117/P.F.

۳/ اگست ۱۹۵۶ء

Dated. 3.8.56

مکرمی

ابن رشیق کے اشعار جو میں نے لکھے تھے وہ مولوی مبینی نے العمدۃ طبع مصر ۱۲۲۵ھ [ہ]، جلد ۲، ص ۲۲۸، ۲۲۹ کے  
حوالہ سے دیے ہیں اور بساط العقیق، ص ۴۳ و ۴۴ کا حوالہ بھی دیا ہے۔ دوسری نظم خمریہ ہے جس سے یہ شعر لیے ہیں (بحوالہ  
بساط العقیق، ص ۷۰):

قدر المدامة فوق قدر الماء  
فارغبُ بكأسك عن سبوى الاكفاءِ  
مالي و مزج الراح إلا فى فمى  
بالريق من فم غاقِ حسناء  
ذاك المزاج و إن تعدّ انى الذى  
فى المزن من ذى رقة و صفاء  
أشهى و أبلغ فى الفؤاد مسرةً  
من غيره و أدبُ فى الأعضاء  
لى الصبرُف إن فرح النديم ولم أكن  
مستأثراً فيها عن الند ماء (۷۵)

والسلام  
مخلص  
محمد شفيع

بخدمت جناب ڈاکٹر محمد حمید اللہ صاحب  
پارلیس.

☆☆.....☆☆

(۳۶)

No.127/P.F.

Dated 13.8.56

مکرمی و محترمی

وعلیکم السلام۔ ۲ [کذا، یکم] محرم کا کارڈ کل شام کو ملا۔ پاکستان کی علمی سرگرمی کے متعلق یادداشت کے متعلق آپ فرماتے ہیں کہ اس کی موصولی سے آپ مطلع فرما چکے ہیں وہ اطلاع مجھ کو نہیں ملی۔ دریافت طلب صرف یہ امر تھا کہ آپ کے مقصد کے لیے ریوٹ مفید ہو سکتا ہے یا نہیں؟

۲- انڈکس عقد (۷۶) ۱۲۹:۲، اسے آپ کا خیال غالباً درست ہے کہ لشکر کی بجائے کسکر چاہیے اس لیے کہ زندورد کسکر کے چار طما بیج میں سے ایک ہے اور اسی لیے اضافت اس کی طرف کی گئی ہے (ابن خرداد ذہب، ص ۳۷ و ص ۳۳۵)۔ میں نے حواشی میں صرف جمہرۃ ابن الکھمی کی عبارت نقل کرنے پر قناعت کی تھی اس کی تصحیح کے درپے نہیں ہوا تھا۔

Glossary and Index of the Pahlavi Texts etc., Bombay, کی West-Haug

1874.

ص ۷۶ پر اردو ایراف کے مواضع کے حوالے سے Bâmêk (بامیک) کی تشریح یوں کی ہے:

adj., brilliant, splendid, magnificent, beautiful comp. pers. بام 'dawn'.

یہی کلمہ معلوم ہوتا ہے اور شاید آخر میں کاف خاء کی آواز دیتا ہو۔ کوئی پہلوی دان اس پر روشنی ڈال سکے گا۔ کسی پہلوی دان سے ذرا پوچھ ہی لیجئے گا۔

میں نے کراچی خط لکھ دیا ہے آپ بھی چاہتے ہیں کہ چک انہی مچی الدین صاحب (۷۷) کے نام بنایا جائے؟  
آپ نے لیڈن انسائیکلو پیڈیا میں سلیمان پر مقالہ ملاحظہ فرمایا ہے اس کو آپ کسی سے اسلامی نقطہ نظر کے مطابق لکھوا سکتے ہیں (۷۸)؟ والسلام۔

مخلص

محمد شفیع

جناب ڈاکٹر محمد حمید اللہ صاحب  
پارلیس۔

☆☆.....☆☆

(۴۷)

No.130/P.F.

Dated 24.8.56

مکرمی

کل کی ڈاک سے مسز نذرو (۷۹) کا ایک خط مجھے موصول ہوا۔ انہوں نے لکھا تھا کہ وہ اپنے لفافے میں ایک درخواست مع صداقت نامہ بھیج رہی ہیں۔ وہ مجھے نہیں ملا۔ اب آپ ہی مجھ کو وضاحت سے مطلع فرمائیں کہ:

۱- یہ محترمہ لاہور میں ایم اے اردو کی جماعت میں داخل ہو کر ایم اے کرنا چاہتی ہیں؟ اور اس کے ساتھ ساتھ کچھ ریسرچ کرنا چاہتی ہیں؟ مجھے ایسا یاد پڑتا ہے کہ وہ اسلامی فن تعمیر کے متعلق ریسرچ کرنا چاہتی تھیں۔ ظاہراً اس یونیورسٹی میں ان کی رہنمائی کرنے والا کوئی نہ ہوگا البتہ آخار قدیمہ کے دفتر لاہور والے شاید کچھ مدد دے سکیں۔

۲- میں سمجھتا ہوں کہ ان مشاغل کے ساتھ ساتھ وہ کچھ ایسا کام بھی کرنا چاہتی ہیں جس سے اوقات بسری بھی ہو سکے۔ جہاں تک میں اندازہ لگا سکتا ہوں غالباً اسی سال اردو دائرہ معارف کی طباعت کا کام شروع ہو جائے گا۔ اس میں Bibliography کے حصے میں انگریزی فرانسیسی وغیرہ کتابوں کے حوالے ہیں۔ اردو دانی اور فرانسیسی کی وجہ سے وہ اس کام میں مفید ہو سکتی ہیں۔ کیا وہ کار طباعت، پروف خوانی اور ٹائپ جانتی ہیں؟ انگریزی اور جرمن میں ان کا کیا حال ہے؟ اگر ان کا پورا کس میرے سامنے ہو یعنی ان کی درخواست اور ان کے صداقت نامے اور آپ کا سفارشی خط جس

کی ذیل میں آپ یہ کاغذات میرے پاس بھیجیں تو کوشش کی جائے کہ ان کو پارٹ ٹائم کام کے لیے یونیورسٹی سے کچھ آذوقہ مل جائے۔ اگر وہ ٹائپ بھی جانتی ہوں تو مسودہ کی تیاری میں بھی شاید کچھ مدد دے سکیں گو یہ لازمی نہیں ہے۔

بہر حال مجھ کو ان تمام جزئیات سے مطلع فرمائیں تاکہ میں دیکھ سکوں کہ آیا اثرہ معارف کے متعلق ان کی خدمات سے کچھ فائدہ اٹھایا جاسکتا ہے یا نہیں؟ ظاہراً تو ٹھکانے کی بات معلوم ہوتی ہے۔ وہ اپنے لیکچرز بھی لے سکتی ہیں جو دن میں ایک دو گھنٹے سے زیادہ نہ ہوں گے۔ باقی وقت ہمارے کام میں لگا سکتی ہیں۔ جب تک ہاتھ کے لکھے ہوئے اردو کے رسم الخط سے پوری طرح سے مانوس نہ ہوں اور اس کے پڑھنے کی عادی نہ ہوں تب تک شاید کچھ دقت ضرور ہوگی۔ امید ہے کہ وہ محنت کش اور دل لگا کر کام کرنے والی خاتون ہوں گی۔

اب یہ سارا معاملہ آپ کے سامنے ہے اس کو سوچ کر مجھ کو ضروری اطلاعات جلد عنایت فرمائیں۔ والسلام مع الاکرام۔

مخلص

محمد شفیع

ڈاکٹر حمید اللہ صاحب

پیرس۔

☆☆.....☆☆

(۴۸)

No.132/P.F.

Dated 30.8.56

مکرمی

انسائیکلو پیڈیا آف اسلام طبع جدید میں 'عبدالقیس' پر ایک مقالہ ہے۔ آخر سے تقریباً نصف کالم پہلے مقالہ نگار لکھتا ہے کہ اسلام لانے سے پہلے یہ قبیلہ عیسائی تھا۔ قبیلے کے تھوڑے سے نام بت پرستی پر بھی دلالت کرتے ہیں۔ ان میں سے ایک اُنْکَل ہے جو بابلی زبان کا لفظ ہے مگر ناواقفیت کی وجہ سے روایت نے "made of Amral-Afkal a representative of hybris" یہ کیا چیز ہے (۸۰)؟

۲- ایک مقالہ عبدالقادر الجزائری پر بھی جدید طباعت میں ہے۔ اس میں الجزائر کے بعض مقامات کے نام آئے ہیں۔ یہاں ان ناموں کی فہرست دیتا ہوں اگر ہو سکے تو ان کی عربی صورت لکھ دیجئے:

مقطع؟

Macta

بوغرا؟ بوغرا؟	Boghar
تازا؟ تازہ؟	Taza
سیدہ؟ سیدا؟	Saida
لِلَّهْ مغنیہ؟	Lilla Maghnia
اِسْلٰی؟	Isly

۳- کل ۴۷۵ روپے کا چک کراچی بھیج دیا گیا ہے۔ فہارس العقد میری طرف سے ہدیہ ہے۔ والسلام مع

الاکرام

مخلص

محمد شفیع

ڈاکٹر محمد حمید اللہ صاحب

☆☆.....☆☆

(۴۹)

No.13/P.F.

Dated 1.9.56

مکرمی

شمالی افریقہ کے فن تعمیر والا ترجمہ ابھی تک موصول نہیں ہوا۔ کب تک اس کے پہنچنے کی توقع کی جاسکتی ہے؟  
یا جوج [ما جوج]، یہود اور یوشع والے مضمون بھی امید ہے کہ تیار ہو گئے ہوں گے اور ان کو جلد ارسال فرمادیں گے۔  
نہایت افسوس ہے کہ الکن صاحب نے اور ڈاکٹر محمد صاحب نے مضامین بھیجنے کے متعلق مطلق توجہ نہیں کی۔  
کتاب الذخائر، الوثائق اور انساب بلاذری کی طباعت کس منزل پر ہے؟ (۸۱) اور اصول لغہ کی ترتیب  
آپ نے شروع فرمادی ہے یا ابھی نہیں۔

امید ہے کہ آپ ہمہ وجہ بخیر و عافیت ہوں گے۔ والسلام مع الاکرام.

مخلص

محمد شفیع

ڈاکٹر محمد حمید اللہ صاحب

No.155/P.F. of Chairman

Dated 26.10.56

مکرمی

آپ کا عنایت نامہ مورخہ ۱۹ ستمبر ۱۹۵۶ء صفر ۶ ۱۳۷ھ و ۱۳ ربیع الاول ۶ ۱۳۷ھ انہی دنوں میں مجھ کو موصول ہوا۔ میں روم اور استنبول گیا ہوا تھا وہاں سے ۱۸ اکتوبر کو واپس آیا (۸۲)۔ خط ملنے کے بعد میں منتظر تھا کہ درخواست جس غلط پتے پر بھیج دی گئی ہے وہاں سے کسی کارروائی کی اطلاع مجھے موصول ہو۔ معلوم ہوتا ہے کہ یہ درخواست گاد خورد ہو گئی ہے۔ مصلحت یہ تھی کہ درخواست میرے پاس آتی اور اس پر سفارش درج کرتا لیکن یہ نہ ہو سکا۔

اب مناسب یہ معلوم ہوتا ہے کہ محترمہ گورنمنٹ کالج کے پرنسپل کے نام ایک درخواست بھیج دیں۔ وہاں فرنیچ لکچرر کی جگہ خالی بتائی جاتی ہے۔ مگر یہ درخواست پیرس یونیورسٹی کے استادوں کی سفارش کے ساتھ بھیجی جائے اور اس میں محترمہ اپنی لیاقت اور تجربے وغیرہ کا پورا حال بیان کریں اور زور دار صداقت نامہ فرانسیسی پڑھانے کے لیے ہمراہ بھیجیں۔ درخواست میں یہ بھی لکھ دیں کہ انہوں نے اردو میں بی اے پاس کیا ہوا ہے۔ یہ درخواست پرنسپل گورنمنٹ کالج لاہور کے نام کے لفافہ میں ڈالیں اور پھر دوسرے لفافے میں ہوائی ڈاک کے ذریعے میرے پاس پہنچادیں۔ اگر وہ اس وقت یہاں ہوتیں تو جگہ ان کو فوراً مل جاتی۔ گورنمنٹ کالج کی فرانسیسی کی پہلی لکچرر اس وقت فرانس میں ہے اور اس نے محکمہ کو اطلاع دی ہے کہ میں نہیں بتا سکتی کہ میں کب آؤں گی۔ ابھی یہ معلوم نہیں ہے کہ ڈیپارٹمنٹ ان کالین (Lien) رکھتی ہے یا نہیں بہر حال درخواست بھیج دینی چاہیے اور نتیجہ کا انتظار کرنا چاہیے۔

امید ہے کہ تراجم آپ نے آج روانہ کر دئے ہوں گے۔

استنبول میں آپ کو بہت یاد کیا۔ بروسد میں مطلع سعدین جلد اول کا ایک نسخہ ہے جو مصنف کا خود نگاشتہ بتایا جاتا ہے۔ اس کا ماکرو فلم مطلوب تھا مگر بازار میں فلم مطلق نہ تھا اگر اتنا فلم آپ استنبول اپنے ہمراہ لے جا سکیں جس سے چالیس پچاس ورق تیار ہو کر آسکیں تو کم سے کم اس نسخے کا ابتدائی حصہ میرے سامنے ہو سکے اور میں اندازہ لگا سکوں کہ کتاب کی تصحیح میں وہ کہاں تک مفید ہے۔ اس کی قیمت آپ آقای ولیدی سے وصول کر لیں جن کے پاس میں کچھ ترکی لیرے جمع کرا آیا ہوں، ظاہراً کسی بڑے پیمانے میں فلم استنبول کے اندر لانا ممنوع ہے مگر شاید خفیف سی مقدار ممنوع نہ ہو۔

آپ کی جو کتابیں پریس میں جارہی ہیں یا چھپ رہی ہیں ان کا ذکر پڑھ کر بہت خوشی ہوئی کشر اللہ امثالکم

فینا۔

اصول لغہ کا معاملہ میری سمجھ میں بھی نہیں آیا وہ بھی اصل مکتوب دیکھ کر پھر عرض کروں گا۔ بعض کلمات جس [کذا،

جن] پر آپ نے روشنی ڈالی ہے اس کا بہت بہت شکریہ (۸۳)۔

بیگم نذرو کا بھی ایک خط موصول ہوا تھا، درخواست کے متعلق ان کو بھی لکھ چکا ہوں۔ میرا ایک دوہتا مسٹر احمد عارف کمال فرنیچ گورنمنٹ کے وظیفہ پر پیرس پہنچا ہے۔ میں نے اس کو ہدایت کی ہے کہ آپ کی خدمت میں پہنچ کر شرف حضور حاصل کرے اور آئندہ بھی حاضر ہوتا رہے۔ نیک بچہ ہے اور برسوں میرے ہی ہاں رہا ہے۔ بی اے درجہ اول میں پاس کیا ہے اور فرنیچ اور بعض اور مضامین میں یونیورسٹی بھر میں اول آیا ہے۔

ضروری ہے کہ نیک صحبت میں رہے اور محنت سے کام کرے جس کا وہ ہمیشہ سے عادی ہے مگر ماحول نیا ہے۔

ہمہ فکرم پی تو از این است

کہ تو طفلی خانہ رنگین است

مخلص

محمد شفیع

Dr. Muhammad Hamidullah

4-Ruedo Tournon

Paris VI, FRANCE

### حواشی و تعلیقات

۳۵ ب) اس حاشیے کی عبارت یوں پڑھی جائے: سلیمان المہری (سلیمان ابن احمد بن سلیمان، ۱۳۸۰-۱۵۵۰ء) سولہویں صدی عیسوی کے نصف اول کافن جہاز رانی کا مشہور و معروف عرب ماہر (معلم البحر)۔ اس نے بحر ہند، مغربی چین کے سمندر اور ایشیا کے بڑے مجمع الجزائر کے سمندروں میں ہدایات جہاز رانی سے متعلق متعدد (پانچ رسائل) تصنیف کیے (دیکھیے اردو دائرہ معارف اسلامیہ، جلد ۱۱، ص ۲۵۳-۲۶۶)۔

۳۶) معروف برطانوی (سکاٹش) مستشرق اور انسائیکلو پیڈیا آف اسلام (لائبڈن) کے ادارہ تحریر نیز مجلس انتظامیہ کا ممتاز رکن (۱۹۳۷-۱۹۷۱ء)۔ ۱۹۲۲ء میں لندن یونیورسٹی سے ایم اے کیا۔ ۱۹۲۱-۱۹۳۷ء تک اسی یونیورسٹی میں تدریسی خدمات انجام دیں۔ اس دوران میں انسائیکلو پیڈیا آف اسلام کے مدیر رہے جس کا سلسلہ ۱۹۷۱ء تک جاری رہا۔ ۱۹۳۷ء میں آکسفورڈ یونیورسٹی میں پروفیسر ڈی ایس مارگو لیوٹ کے جانشین ہوئے (پروفیسر عربک کے طور پر)۔ اور اٹھارہ سال تک اس منصب پر فائز رہے۔ ۱۹۵۵ء میں امریکہ کی ہارورڈ یونیورسٹی میں عربی کے پروفیسر ہو گئے۔ عربی ادبیات، تاریخ اسلام، اور اسلامی تہذیب و تمدن اور معاشرہ و ریاست پر مغرب کے اثرات اسلام جیسے موضوعات پر ایک درجن تالیفات اور درجنوں مقالات کے مصنف۔ جے ایچ کرامرس کے اشتراک سے مختصر انسائیکلو پیڈیا آف اسلام کی تدوین کی۔ (۱۹۵۳ء)۔ احوال و آثار کے لیے دیکھیے: Albert Hourani, "Gibb, Sir Hamilton Alexander Rosskeen, 1895-1971", in Oxford Dictionary of National Biography (Oxford University Press, 2004), بذیل مادہ۔ نیز George Makdisi, "Biographical Notice", Pgs. xv-xvii, in Arabic and Islamic Studies, in Honour of Hamilton A. R. Gibb, Ed. Giorgio Levi Della Vida (Leiden: Brill Publishers, 1965).

۳۷) انسائیکلو پیڈیا آف اسلام کے دوسرے ایڈیشن کی تدوین (۱۹۵۳-۲۰۰۵ء) کے ابتدائی دور میں متعدد مسلمان فضلا کو اس کی مجلس ادارت کا شریک رکن (Associate Member) بنایا گیا۔ پہلی جلد کی تدوین کے دوران میں پاکستان سے پروفیسر محمد شفیع، ترکی انسائیکلو پیڈیا آف اسلام کی مجلس ادارت کے رئیس عبدالحق عدنان ادیوار، معروف ترک مؤرخ فؤاد کوپرولو، خلیل مردم بے، حسن تقی زادہ، ابراہیم مذکور، ایچ ایچ عبدالوہاب، ہندوستانی فاضل اے اے فیضی، شامل کیے گئے۔ پروفیسر محمد شفیع کے انتقال (۱۳ مارچ ۱۹۶۳ء) کے بعد جلد ۳ کی تدوین کے زمانے میں کچھ نئے ارکان مقرر کیے گئے۔ جن میں پاکستان سے اے ایس بزوی انصاری (۱۹۱۳-۱۹۸۹ء) (ایڈیٹر انگریزی مجلہ اسلامک اسٹڈیز، ادارہ تحقیقات اسلامی کراچی؛ مقالہ نگار اردو دائرہ معارف اسلامیہ) اور معروف ترک مؤرخ خلیل اینا لحتق (متی ۱۹۱۶ تا جولائی ۲۰۱۶ء)، کے نام شامل ہیں۔ بزوی انصاری (اصل نام عبدالصمد) کا نام پانچویں جلد کی تدوین (۱۹۷۹ تا ۱۹۸۲ء) تک شامل رہا۔

۳۸) فہارس لسان العرب (انڈکس) پروفیسر عبدالقیوم نے پروفیسر مولوی محمد شفیع کی نگرانی میں مرتب کیا جو ان کی وفات کے

بعد ان کے صاحبزادے میجر زبیر قیوم کی مساعی کی بدولت اشاعت پذیر ہوا (مکتبہ قدوسیہ، لاہور، ۱۳۲۸ء/۲۰۰۷ء، ۴ جلدیں)۔

(۳۹) انصاف المصاریف فہارس لسان العرب کی چوتھی جلد میں آئی ہیں۔

(۴۰) احمد زکی ولیدی طوغان (۱۸۹۰-۱۹۷۰ء): ممتاز ترک محقق و مؤرخ اور تحریک آزادی بائقراستان کے ایک اہم رہنما۔ جمہوریہ بائقراستان (بائقیریا) میں ۱۸۹۰ء میں پیدا ہوئے۔ ابتدائی دینی تعلیم اور فارسی و عربی کی تعلیم کے بعد قازان (تاتارستان) یونیورسٹی سے گریجوایشن کی تکمیل کی اور اور معلّیٰ کا پیشہ اختیار کیا۔ اؤفا کے مدرسہ قاسمیہ میں بطور معلم مقرر ہوئے۔ جلد ہی میدان سیاست میں وارد ہوئے، روس کے اشتراکی انقلابیوں سے متاثر ہو کر اشتراکی روش میں مسلمانوں کے بہتر مستقبل کی امید پر۔ ۱۹۱۸ء کی دستور ساز اسمبلی کے لیے بائقیریا کی طرف سے نمائندے منتخب ہوئے۔ تاہم یہ اسمبلی نہایت قلیل العمر ثابت ہوئی۔ ایک مختصر عرصہ کے لیے لینن، ٹراٹسکی اور اسٹالن کے حامی رہے۔ تاہم اسمبلی کے تحلیل کیے جانے کے بعد بولشویک انقلابیوں کے طرز فکر و عمل سے مایوس ہو کر ان کے خلاف علم بغاوت بلند کیا۔ ۱۹۲۰ء میں بخارا چلے گئے اور ترکی کے وزیر حرب انور پاشا کے ساتھ مل کر روسی اشتراکیوں کے خلاف ترکستان کی تحریک آزادی بائقراچی تحریک منظم کرنے میں اہم کردار ادا کیا۔ انور پاشا کی وفات (۱۹۲۲ء) کے بعد بائقراچی تحریک ماندھ پڑ گئی تو ۱۹۲۳ء ترک وطن پر مجبور ہوئے۔ ایران، افغانستان اور یورپ میں تین سالہ قیام کے بعد ترکی چلے گئے۔ جہاں ۱۹۲۷ء میں جامعہ استانبول میں تاریخ کے پروفیسر اور معہد الدراسات الاسلامیہ (ادارہ علوم اسلامیہ) کے ڈائریکٹر مقرر ہوئے۔ وہ طویل عرصے تک اس ادارے میں تحقیق و تدریس نیز اس ادارے کے مجلے ریویو آف دی انسٹی ٹیوٹ آف اسلامک اسٹڈیز کی ادارت کے فرائض انجام دیتے رہے۔ جامعہ استانبول میں مستشرقین کی بائیسویں عالمی کانگریس (منعقدہ ۱۵ تا ۲۲ ستمبر ۱۹۵۱ء) کے انتظام و انصرام کی ذمہ داری انجام دی۔ وہ ترکی انسائیکلو پیڈیا آف اسلام کی مجلس ادارت کے ممتاز رکن تھے۔ پروفیسر زکی ولیدی طوغان مشرق و مغرب کی کئی زبانوں (ترکی، عربی، فارسی، انگریزی، جرمن، روسی وغیرہ) پر مہارت رکھتے تھے۔ ترک اقوام کی زبان اور تاریخ ان کی دلچسپی اور اختصاص کے خاص میدان تھے۔ ان موضوعات پر ایک درجن تالیفات ان کی یادگار ہیں (اکثر بزبان ترکی)، جن میں سے: خاطرات (سیاسی زندگی، تحریک آزادی ترکستان سے متعلق یادداشتیں) (استانبول ۱۹۶۹ء) جس کا انگریزی میں بھی ترجمہ ہو چکا ہے (۲۰۱۲ء)۔ نیز ترکستان کی جدید اور عصری تاریخ (استانبول ۱۹۴۷ء)، بطور خاص قابل ذکر ہیں۔ پروفیسر محمد شفیع سے گہرے دوستانہ مراسم تھے۔ ارمغان علمی کے لیے ایک مقالہ بعنوان ”تحقیق نسب امیر تیمور“ (بزبان فارسی) کے عنوان سے لکھا (ارمغان علمی، ص ۱۰۵-۱۱۳)۔ احوال و آثار کے لیے دیکھیے:

H. Jansky, M. Dickson and Ç. Uluçay, Zeki Velidi Togan and his works (Istanbul: Maarif Basimevi, 1955), 50 pp.; Ahmad Zeki Velidi Togan, Memoirs: National Existence and Cultural Struggles of Turkistan and other

Muslim Eastern Turks (trans. H. B. Paksoy) (North Charleston, SC: CreateSpace, 2012); Geoffrey Wheeler, "Obituary: Zeki Velidi Togan", Asian Affairs, 2:1 (1971), p. 56.

مقالات:

Ahmed Zeki Velidi Togan, "The Concept of Critical Historiography in the Islamic World of the Middle Ages", (trans. M. S. Khan), Islamic Studies (IRI-IIUI), Vol 16, No. 4 (1977), pp. 303-326.

Zeki Velidi Togan, "The History of the World-Conqueror. `Ala-Ad-Din, `Ata-Malik Juvaini", Speculum 37: 4(1962), pp. 618-619.

(۴۱) زبده التواریخ بایسنغری (جس کا دوسرا نام مجمع التواریخ السلطانیہ ہے)، شہاب الدین عبداللہ بن لطف اللہ الخوانی بہدانی معروف بہ حافظ آبرو (۸۳۳ھ/۱۴۲۹ء) کی تالیف ہے۔ حافظ آبرو تیمور (۷۹۰ تا ۸۰۷ھ) اور شاہرخ میرزا (۸۰۷ تا ۸۵۷ھ) کے معاصر تھے۔ اس کی تالیف کی چوتھی جلد میں تیمور (۷۹۰-۸۰۷ھ) کا حال بیان ہوا ہے۔ اس کتاب کی پہلی دو جلدیں کتب خانہ امپیریل اکیڈمی سینٹ پیٹرز برگ میں محفوظ ہیں ایک جلد کا کچھ حصہ کتب خانہ باڈلین (اوکسفورڈ) میں جبکہ اس تالیف کا ایک نسخہ ٹوپ قوسرای میں محفوظ ہے۔

(۴۲) مطلع السعدین علم انشاء کے موضوع پر یہ کتاب مل وارسہ سیالکوٹی شہنشاہ لاہوری (م ۱۱۸۰ھ/۱۷۶۶ء) تلیذ میر محمد علی رانج سیالکوٹی (م ۱۱۵۰ھ/۱۷۳۷ء) کی تالیف ہے۔ جس میں مولف نے عماد الدین معروف بہ محمود گوان کی تالیف مناظر الانشاء کی ترتیب و تحریر مطالب کا تتبع کیا ہے۔ دیکھیے: محمد بشیر حسین، فہرست مخطوطات شفیع (بفارس و اردو و پنجابی در کتب خانہ دکتور مولوی محمد شفیع)، (لاہور پنجاب یونیورسٹی، ۱۳۹۲ھ/۱۹۷۲ء)، ص ۲۱-۲۲۔

(۴۳) تکبیر بمعنی Enlargement

(۴۴) ڈاکٹر محمد حمید اللہ اکثر و بیشتر اس نوع کی فرمائشوں کی تکمیل کے بعد مبلغ کی ادائیگی کراچی میں اپنے اعزاء کو کروادیتے تھے۔

(۴۵) میاں امین الدین (آئی سی ایس)، (۱۸۹۸-۱۹۶۲ء) قیام پاکستان کے بعد متعدد اعلیٰ عہدوں پر فائز رہے۔ کراچی پورٹ ٹرسٹ کے سربراہ نیز یکے بعد دیگرے بلوچستان، سندھ اور پنجاب کے گورنر رہے۔ بعد ازاں ترکی میں پاکستان کے سفیر ہوئے۔

-

(۴۶) میاں امیر الدین (۲ فروری ۱۸۸۹ء-۱۰ اگست ۱۹۸۹ء)، لاہور کی ممتاز سیاسی و سماجی شخصیت، ایک عرصے تک انجمن حمایت اسلام کے صدر اور لاہور میونسپل کمیٹی کے میئر رہے۔ انھوں نے پنجاب کی سیاست میں اہم کردار ادا کیا اور تحریک پاکستان میں

سرگرم حصہ لیا۔ احوال و آثار کے لیے دیکھیے: میاں امیر الدین، یاد ایام (خودنوشت سوانح عمری) (لاہور: کتب خانہ انجمن حمایت اسلام، ۱۹۸۳ء)۔

(۴۷) ارمغانِ علمی بخدمت پروفیسر محمد شفیع، مرتبہ سید محمد عبداللہ (لاہور: مجلس ارمغانِ علمی، ۱۹۵۵ء) مراد ہے۔ دیکھیے اوپر حاشیہ ۲۰۔

(۴۸) عثمان توران، ترک سکا لرحضوں نے اردو دائرہ معارفِ اسلامیہ کے لیے چند مقالات تصنیف کیے۔

(۴۹) معروف یہودی مستشرق پروفیسر برنارڈ لوئیس (Bernard Lewis، ۱۹۱۶-۲۰۱۸ء) مراد ہے جو طویل عرصے تک انسائیکلو پیڈیا آف اسلام (لائبڈن) کی مجلس ادارت کا ایک مقتدر رکن رہا۔ وہ اس انسائیکلو پیڈیا کے اہم مقالہ نگاروں میں سے تھا۔ برنارڈ لوئیس کا شمار تاریخ اسلام بالخصوص مشرق وسطیٰ کی تاریخ و سیاست کے ممتاز متخصصین میں ہوتا ہے۔ اس نے ۱۹۳۹ء میں لندن یونیورسٹی کے سکول آف اورینٹل اینڈ افریقن اسٹڈیز سے ڈاکٹریٹ کی ڈگری حاصل کرنے کے بعد اسی ادارے میں تدریس و تعلیم کا آغاز کیا۔ جنگ عظیم دوم میں برطانوی فوج کے محکمہ بحارات (سراغ رسانی و خفیہ اطلاعات) میں خدمات انجام دیں۔ جنگ کے اختتام پر ایک بار پھر تدریس و تحقیق کی طرف لوٹ آیا اور مشرق وسطیٰ کی تاریخ کے پروفیسر کے طور پر تقریباً تین دہائیوں تک لندن یونیورسٹی سے منسلک ہوا۔ ۱۹۷۴ء میں ریاست ہائے متحدہ امریکہ کی پرنسٹن یونیورسٹی (نیوجرسی) سے وابستہ ہوا۔ برنارڈ لوئیس صہیونی ریاست اسرائیل کا کٹر حامی اور تہذیبوں کے تصادم کے نظریے کا حقیقی خالق تھا (دیکھیے "The Roots of Muslim Rage"، در *The Atlantic Monthly*، جلد ۲۶۶، شمارہ ۳ (ستمبر ۱۹۹۰ء)، ص ۴۷-۶۰)۔ وہ امریکی صدر جارج ڈبلیو بوش کی انتظامیہ (۲۰۰۱-۲۰۰۹ء) کے مشیروں میں سے تھا، اور عراق پر امریکی حملے (۲۰۰۳ء) کے منصوبہ سازوں خصوصاً نائب امریکی ڈک چیینی سے قریبی تعلق رکھتا تھا۔ برنارڈ لوئیس نے سلطنت عثمانیہ، ترکی اور مشرق وسطیٰ کی تاریخ و سیاست سے متعلق موضوعات پر سو سے زائد مقالات اور دو درجن کے قریب کتابیں شائع کیں۔

(۵۰) مولانا سعید انصاری (۱۶ فروری ۱۸۹۴ء-۱۲ اکتوبر ۱۹۶۲ء) اردو دائرہ معارفِ اسلامیہ سے ۲ جنوری ۱۹۵۳ء کو بحیثیت ناظر (Checker) وابستہ ہوئے جس کا سلسلہ ان کی وفات تک جاری رہا۔ ان کے فرائض منصبی میں حوالہ جات اور سنین کی جانچ پڑتال نیز نقدِ روایات وغیرہ شامل تھے۔ انھوں نے بعض صحابہ اور صحابیات پر مقالات بھی تالیف کیے، جو شامل اشاعت ہوئے۔ احوال و آثار کے لیے دیکھیے: محمد الیاس اعظمی، "مولانا سعید انصاری نشتر"، معارف (اعظم گڑھ)، ۱۸۲: ۲ (شعبان المعظم ۱۴۲۹ھ/ اگست ۲۰۰۸ء)، ص ۱۰۰-۱۲۲۔

(۵۱) ڈاکٹر کھلے (Paul Ernst Kahle Kahle) (۱۸۷۵-۱۹۶۵ء) معروف جرمن مستشرق۔ احوال و آثار کے لیے دیکھیے:

Matthews Black, "Paul Ernst Kahle, 1875-1965", Proceedings of the British Academy, vol. 51 (London 1966), pp. 485-495. Paul Ernst Kahle's research

activity through the documents of his archive: the KADMOS project / Bruno Chiesa; Maria Luisa Russo; Chiara Pilocane. - STAMPA. - (2013), pp. 349-363.

(۵۲) صلاح الدین منجد، معروف شامی فاضل و محقق، دیکھیے اوپر حاشیہ ۴۔

(۵۳) ارمغان علمی بخدمت پروفیسر محمد شفیع، مرتبہ سید محمد عبداللہ (لاہور ۱۹۵۵ء)۔

(۵۴) حافظ بروکی زبده التواریخ (مخزنہ پیرس) کے میکروفلم بنوانے کی طرف اشارہ ہے۔ دیکھیے اوپر حاشیہ ۳۲۔

(۵۵) ڈاکٹر محمد حمید اللہ کے سفر استانبول اور وہاں ان کی تدریسی و تعلیمی سرگرمیوں کی طرف اشارہ ہے۔

(۵۶) ڈاکٹر فاخر عز (۱۹۱۱-۲۰۰۴ء)، ترک محقق اور جامعہ استانبول کے پروفیسر ترک زبان و ادبیات۔ ۱۹۳۸ء میں جامعہ استانبول کی ادبیات فاکلٹی میں ترک زبان و ادبیات کے لکچرر مقرر ہوئے۔ ۱۹۵۴ء میں اسی فاکلٹی میں ترک زبان و ادبیات کے پروفیسر ہو گئے۔ ۱۹۷۰ء میں ریاست ہائے متحدہ امریکہ چلے گئے۔ ۱۹۷۷ء میں واپسی پر بوغازچی یونیورسٹی میں حال ہی میں قائم کلیہ ترک زبان و ادبیات سے وابستہ ہوئے۔ ۱۹۸۶ء میں وظیفہ حسن خدمت پر چلے گئے۔ ترک تاریخ اور زبان و ادبیات کے متخصص۔ جامعہ استانبول میں ترکی زبان و ادب کے محاضر، ۱۹۵۴ء میں جامعہ استانبول میں پروفیسر مسند ترک ادبیات جامعہ استانبول فائز ہوئے۔ چند سال تک لندن یونیورسٹی کے اسکول آف اورینٹل اینڈ افریقن اسٹڈیز میں ترکی زبان کی تدریس پر مامور رہے۔ قدیم ترک زبان و ادبیات پر دو کتابیں ان کی یادگار ہیں: اسکی ترک ادبیاتندہ نظم (قدیم ترک شعرا کے کلام کا انتخاب، دو جلدیں، ۱۹۶۴ء) اور اسکی ترک ادبیاتندہ نثر (۱۹۶۶ء)۔ مزید برآں ایچ سی ہنی (H.C. Hony) کے اشتراک سے ایک ترکی انگریزی لغت (An English Turkish Dictionary) مرتب کی (آکسفورڈ ۱۹۵۲ء)، بعد ازاں اے ڈی الڈرسن (A. D. Alderson) کے اشتراک سے ترکی انگریزی لغت (The Concise Oxford Turkish Dictionary) مرتب کی جو ۱۹۵۹ء میں آکسفورڈ سے شائع ہوئی۔ انھوں نے ترک انسائیکلو پیڈیا آف اسلام کے لیے بہت سے مقالات تصنیف کیے۔ ان کے چند مقالات اردو دائرہ معارف اسلامیہ میں بھی شامل اشاعت ہیں (دیکھیے مقالہ ”بلغ“، درجلد ۴، ۸۹۰)۔

(۵۷) بیگم مادام لیلیان نذرو پیرس کی رہائشی تھیں، ڈاکٹر محمد حمید اللہ سے ربط و ضبط کے سبب اردو سے رغبت پیدا ہوئی۔ انھوں نے اردو سیکھی اور پیرس کی سوربون یونیورسٹی اور ادارہ السنہ الشرقیہ سے فارغ التحصیل ہوئیں۔ وہ پاکستان میں قیام اور آثار قدیمہ کے موضوع پر تحقیق کی غرض سے ایک عرصہ تک اسکالر شپ کے حصول اور جزوقتی تدریس کے موقع کی جستجو میں سرگرداں رہیں۔ اس سلسلے میں پروفیسر محمد شفیع نے پروفیسر محمد حمید اللہ کی فرمائش پر ان کو ہر ممکن مدد بہم پہنچائی لیکن بیل منڈے نہ چڑھ سکی (دیکھیے مراسلت پروفیسر محمد شفیع اور ڈاکٹر محمد حمید اللہ)۔ انجام کار پاکستان کے وزیر اعظم حسین شہید سہروردی (۱۸۹۲-۱۹۶۳ء) عہد وزارت (۱۲ ستمبر ۱۹۵۶ء-۱۷ اکتوبر ۱۹۵۷ء) کی وساطت سے تعلیمی وظیفہ پر پاکستان آئیں اور کراچی یونیورسٹی کے شعبہ اردو

سے پروفیسر ابواللیث صدیقی (۱۹۱۶-۱۹۹۴ء) کی نگرانی میں فرانسیسی مستشرق گارسیں دتاسی Garcin de Tassy (۱۷۹۴-۱۸۷۸ء) کی تالیف *Histoire de la littérature hindou et hindoustani* (تاریخ ادبیات ہندوستانی، طبع اول پیرس ۱۸۳۹-۸۴۷ء، نظر ثانی شدہ دوسری اشاعت ۱۸۷۰-۱۸۷۱ء) کو اردو میں منتقل کر کے ڈاکٹریٹ کی سند حاصل کی (۱۹۶۱ء)۔ تفصیل کے لیے دیکھیے معین الدین عقیل، ”معروضات“، در گارسیں دتاسی، تاریخ ادبیات اردو (مترجمہ: بللیان سیکستن نازرو) (کراچی: پاکستان اسٹڈی سنٹر، ۲۰۱۵ء)، ص ۱۲-۹۔

(۵۸): پروفیسر بیسٹن (Alfred Felix Landon Beeston) (۱۹۱۱-۱۹۹۵ء)۔ آکسفورڈ یونیورسٹی میں عربی کے پروفیسر (۱۹۵۵-۱۹۷۹ء)۔ تاریخ عربی زبان و ادبیات خصوصاً زمانہ قبل از اسلام کے عربستان کی زبانوں سے خاص دلچسپی تھی۔ عربستان کی قدیم زبانیں اور تہذیبیں، ان کی تحقیق کا خاص موضوع رہا۔ چنانچہ ان موضوعات پر دو درجن سے زائد کتب و مقالات اس کی یادگار ہیں۔ انسائیکلو پیڈیا آف اسلام میں ان کے متعدد مقالے شامل اشاعت ہیں۔ احوال و آثار کے لیے دیکھیے: A. K. Irvine, "Obituary: Professor Alfred Felix Landon Beeston : 1911-1905", *Bulletin of the School of Oriental and African Studies*, Vol. 60, No. 1 (1997), pp. 117-123.

(۵۹) ڈاکٹر محمد حمید اللہ نے اس کے جواب میں لکھا: ”a posteriori اور a potiori کا ترجمہ جامعہ عثمانیہ میں ”اولیائی نقطہ نظر سے“ اور ”آخریائی نقطہ نظر سے“ ہوا تھا۔ اصول فقہ اور کلام کی پرانی کتابوں میں میرے حد علم میں ”دلیل اننی“ اور ”دلیل لمی“ کی اصطلاحیں برتی جاتی ہیں (ان اور لم کے جواب میں، جو پہلی صورت میں بحث قبل وقوع حادثہ اور دوسری صورت میں بعد وقوع حادثہ کے مسائل کے متعلق ہے)۔“ محمد حمید اللہ بہ نام پروفیسر محمد شفیع، محررہ۔ ۲۳ شعبان المعظم ۱۳۷۵ھ [۵ اپریل ۱۹۵۶ء]۔

(۶۰) خان بہادر میراں افضل حسین (مارچ ۱۸۸۹- یکم نومبر ۱۹۷۰ء)، دو بار پنجاب یونیورسٹی کے وائس چانسلر رہے (۱۹۳۸-۱۹۴۴ء؛ ۱۹۵۴-۱۹۵۸ء)۔

(۶۱) سب سے پہلے اس نوع کی اعرابی علامات دارالترجمہ حیدرآباد دکن کی طرف سے اپنی مطبوعات کی طباعت میں اختیار کی گئیں۔ ڈاکٹر محمد حمید اللہ نے یورپی زبانوں کے الفاظ و اسماء کے تلفظ کی ضروریات کی غرض سے اردو دائرہ معارف اسلامیہ کی طباعت کے سلسلے میں چند نئی اعرابی علامات تجویز کی تھیں۔ چنانچہ اردو دائرہ معارف اسلامیہ کی طباعت کے آغاز ہی سے یہ علامات بروئے کار لائی گئیں۔

(۶۲) ڈاکٹر محمد حمید اللہ نے اس لفظ کے معنی کے بیان میں لکھا: ”لاطینی اصطلاح کے متعلق اپنی خطا کا اعتراف کرتے ہوئے معافی چاہتا ہوں۔ جس وقت (۲۳ شعبان کو) خط لکھا تھا، میں پاؤں میں درد کی وجہ سے کتب خانہ نہ جاسکتا تھا اور میں نے خیال کیا کہ شاید ٹائپسٹ نے سہو طباعت سے a potiori لکھ دیا ہے اور یہ کہ جناب کو اس کا مفہوم نہیں بلکہ اس کا اردو مترادف مطلوب

ہے۔ a potiori عام طور پر لغتوں میں نہیں ملتا۔ میں نے کل ہی ایک لاطینی کے استاد سے پوچھا تو اس نے کہا کہ کسی نے یہ اصطلاح گھڑ لی ہے جو غلط نہیں ہے اور جو a fortiori کے ہم معنی ہے (یعنی بطریق اولیٰ)۔ دیکھیے محمد حمید اللہ بنام پروفیسر محمد شفیع محرمہ ۲۴ اپریل ۱۹۵۶ء۔

(۶۳) مصری ایڈیشن سے مراد انسائیکلو پیڈیا آف اسلام (لائبڈن) کا عربی ایڈیشن مراد ہے جو دائرۃ المعارف الاسلامیہ کے نام سے ۱۴ جلدوں میں (مادہ ”الصین“ تک) قاہرہ سے شائع ہوا۔

(۶۴) العقد الفرید کا اشاریہ (مرتبہ پروفیسر محمد شفیع) مراد ہے۔ پروفیسر محمد شفیع نے ابن عبد ربہ (۸۶۰-۹۲۰ء) کی تالیف العقد الفرید کا اشاریہ مرتب کیا تھا، جو Analytical Indices to the Kitab al-Ikd al-Farid of Ahmad Ibn Muhammad Ibn 'Abd Rabbihi (Cairo edition, A. H. 1321) کے نام سے بائیس مشن پریس کلکتہ سے طبع ہو کر پنجاب یونیورسٹی کی طرف سے بسلسلہ مطبوعات شرقیہ، دو جلدوں میں شائع ہوا (جلد اول، ۱۹۳۵ء، ۱۰۴۰ صفحات؛ جلد دوم، ۱۹۳۷ء، ۲۱۲ صفحات)۔

(۶۵) ممتاز جرمن مستشرق کارل بروکلیمان (Carl Brockelmann) (۱۸۶۸-۱۹۵۶ء) کی تالیف تاریخ ادبیات عربی *Geschichte der arabischen Litteratur (GAL)* (ابتدائی ۲ جلدیں، لائپزگ ۱۸۹۸-۱۹۰۹ء، نظر ثانی شدہ ایڈیشن ۱۹۳۳-۱۹۳۹ء؛ تکملہ ۳ جلدیں ۱۹۳۷-۱۹۴۲ء) کی طرف اشارہ ہے۔ جس میں مصنف نے پہلی صدی ہجری سے لے کر ۱۹۴۸ء تک اسلامی و عربی علوم و فنون پر مسلمان مؤلفین کی تصانیف (مخطوطات) کے بارے میں معلومات فراہم کی ہیں۔

(۶۶) مصعب بن عبداللہ الزبیری کی تالیف نسب قریش جسے فرانسیسی مستشرق لیوی پروان سال (۱۸۹۳-۱۹۵۶ء) (Évariste Lévi-Provençal)، نے ایڈٹ (تحقیق و تصحیح) کے بعد مصر سے شائع کرایا (قاہرہ: دارالمعارف، ۱۹۵۳ء)۔

(۶۷) داؤد راہبر (۱۹۲۶-۲۰۱۳ء) ابن پروفیسر شیخ محمد اقبال (۱۸۹۴-۱۹۴۸ء، سابق پروفیسر و صدر شعبہ فارسی، پنجاب یونیورسٹی اور نیشنل کالج، لاہور) نے گورنمنٹ کالج لاہور سے بی اے، پنجاب یونیورسٹی اور نیشنل کالج سے ایم اے کا امتحان پاس کیا (۱۹۴۷ء)۔ کیمبرج یونیورسٹی سے علوم شرقیہ میں پی ایچ ڈی کی ڈگری حاصل کی (۱۹۵۳ء)۔ ۱۹۵۳ء میں پنجاب یونیورسٹی کے شعبہ علوم اسلامیہ میں لیکچرار مقرر ہوئے جہاں تقریباً ایک سال تک تدریس کی خدمت انجام دی۔ ۳۷ سال تک غیر ملکی جامعات: میکگل یونیورسٹی (مانٹریال، کینیڈا)، انقرہ یونیورسٹی (کلیہ ادبیات)، کے علاوہ ہارٹ فورڈ سیمینری اور بوٹن یونیورسٹی کے شعبہ مذہب و دینیات (ریٹین و تھیولوجی) (۱۹۶۹ء-۱۹۹۱ء) وغیرہ میں تدریس کی خدمت پر مامور رہے۔ ایک زمانے میں داؤد راہبر کی اسلام سے برگشتگی اور قبول مسیحیت کا چرچا بھی رہا۔ اور نیشنل کالج کے ایک سابق استاذ پروفیسر ابوالیث صدیقی نے اپنی خودنوشت آپ بیتی میں لکھا ہے: ”پنجاب یونیورسٹی اور اور نیشنل کالج سے منسلک ہوا تو داؤد راہبر صاحب سے

پھر اکثر ملاقاتیں ہوتیں، پھر پتہ چلا کہ وہ ترکی میں اردو پڑھانے چلے گئے۔۔۔ بعض ذریعوں نے بتایا کہ وہ عیسائی ہو گئے اور میک گل یونیورسٹی سے وابستہ ہو گئے۔ اگر یہ بیان درست ہے تو بڑا المیہ ہے۔۔۔ ابوالیث صدیقی، رفت و بود (خودنوشت سوانح عمری) (کراچی: ادارہ یادگار غالب، ۲۰۱۱ء)، ص ۳۸۵۔ داؤد راہبر سے متعدد انگریزی تالیفات یادگار ہیں: God of Justice: Study in the Ethical Doctrine of the Qur'an، (ای جے برل، ۱۹۶۰ء)؛ Memories and Meanings، خودنوشت سرگزشت حیات (بوئٹن ۱۹۸۵ء)؛ اردو غزلوں کے ایک انتخاب کا انگریزی ترجمہ The Cup of Jamshid: A Collection of Original Ghazal Poetry (میساجوسٹس ۱۹۷۷ء)؛ اور مرزا غالب کے خطوط کا انگریزی ترجمہ (نیویارک: سٹیٹ یونیورسٹی نیویارک پریس، ۱۹۸۷ء)۔ انگریزی مضامین کا ایک مجموعہ محمد اکرام چغتائی نے مرتب کر کے لاہور سے شائع کیا ہے (Dr. Daud Rahbar (1926-2013): His English Writings، لاہور: کوآپرا، ۲۰۱۵ء)۔ احوال و آثار اور افکار و خیالات کے لیے دیکھیے: محمد اکرام چغتائی، حوالہ مذکورہ، خصوصاً مقدمہ (ص ۱۴-۹)، اور تشریحی مضامین (ص ۴۳۳-۲۶۹)۔

داؤد راہبر کا شمارہ تجدید پسند دانش وروں کے زمرے میں ہوتا ہے۔ پنجاب یونیورسٹی کے زیر اہتمام منعقدہ بین الاقوامی مجلس مذاکرہ میں ایک مقالہ بعنوان پڑھا تھا (۲ جنوری ۱۹۵۸ء)، جس میں وحی کے تصور سے متعلق ایسے خیالات و آراء کا اظہار کیا تھا کہ مذاکرہ میں موجود علماء نے سخت ناپسندیدگی کا اظہار کیا تھا، چنانچہ یہ مقالہ مطبوعہ روداد میں شامل نہیں کیا گیا۔ بعد ازاں ہارٹ فورڈ سیمینری کے مجلہ The Muslim World، میں شائع ہوا۔ دیکھیے: Daud Rahbar, "The Challenge of Modern Ideas and Social Values to Muslim Society", *The Muslim World*, Vol. XLVIII (48): 4 (1958), pp. 274-285.

(۶۸) پروفیسر داؤد راہبر فارسی اور انگریزی پر عبور رکھتے تھے۔ گمان غالب یہی ہے کہ انقرہ یونیورسٹی کے کلیہ الہیات میں انگریزی میں درس دیتے ہوں گے۔

(۶۹) پروفیسر زکی ولیدی کا عطف نامہ، مخزن و نثر شعبہ اردو دائرہ معارف اسلامیہ۔

(۷۰) شیخ محمد اشرف بر عظیم پاکستان و ہند کے معروف ناشر انگریزی اسلامی مطبوعات۔ انھوں نے انگریزی میں تراجم قرآنی، اسلامی تاریخ و تہذیب، فلسفہ، تصوف، کلام پر گراں قدر ذخیرہ فراہم کر دیا ہے۔ بہت محدود تعداد میں اردو کتب بھی شائع کیں، جن میں مولانا الیاس برنی کی قادیانی مذہب اور علامہ وحید الزمان کا ترجمہ قرآن وغیرہ شامل ہیں۔

(۷۱) یہ تعلقہ اردو دائرہ معارف اسلامیہ میں شامل نہیں ہو سکا بلکہ اس کے بجائے جوزف شاخت کے مقالہ کا اردو ترجمہ شامل کیا گیا (دیکھیے جلد ۲، ص ۴۶-۴۷)۔ ڈاکٹر محمد حمید اللہ کا تالیف کردہ یہ تعلقہ جو دراصل ایک مکتوب کی صورت میں ہے روسائے شعبہ اردو دائرہ معارف اسلامیہ کے نام محمد حمید اللہ کے مکتوبات کے مجموعہ میں شامل کیا جا رہا ہے۔

(۷۲) دیکھیے: عبدالعزیز المیمنی الراجلوتی (م ۱۳۹۸ھ/۱۹۷۸ء) (مرتب)، الننتف من شعر ابن رشیق و زمیلہ ابن

شرف القیر وانبین (قاہرہ: مطبعة السلفية وملتہا، ۱۳۲۳ھ) ص ۴-۵۔

(۷۳) ان دنوں ڈاکٹر محمد حمید اللہ رسالہ فی الشعاعات للکندی کی تحقیق و تصحیح میں مشغول تھے اور اسی غرض سے پروفیسر محمد شفیع سے مشورے کے طالب ہوئے تھے۔ محمد حمید اللہ کی تحقیق و تصحیح کے بعد یہ رسالہ تونس کے مجلہ العلم میں بالاقساط (۱۹۷۲-۱۹۷۳ء) چھپا۔

(۷۴) ڈاکٹر محمد حمید اللہ نے معروف فرانسیسی مستشرق لوئس ماسینون (۱۸۸۳-۱۹۶۲ء) کے مجلے کے لئے پاکستان کی علمی و فکری سرگرمیوں سے متعلق ایک نوٹ کی فرمائش کی تھی۔ مدیر پاکستان کی علمی سرگرمیوں سے متعلق ایک رپورٹ کی اشاعت میں دلچسپی رکھتے تھے۔ ماسینون کے احوال و آثار کے لیے دیکھیے: Jacques Waardenburg, "Louis Massignon: (1883-1962) as a Student of Islam", *Die Welt des Islams*, New Series, Vol. 45, Issue 3 (2005), pp. 312-342.

(۷۵) ابن رشیق کے مذکورہ اشعار کے لیے دیکھیے: السنتف من شعرا بن رشیق وزمیلہ ابن شرف القیر وانبین (مرتبہ: ابوالبرکات عبدالعزیز المسمی) (قاہرہ: المطبعة السلفية، ۱۹۳۴ء)، تالیف: الہمز، ص ۵۔

(۷۶) انڈکس عقد، دیکھیے اوپر حاشیہ ۶۲۔

(۷۷) کراچی میں مقیم مکتوب الیہ کے ایک قریبی رشتہ دار۔

(۷۸) اس فرمائش پر عمل درآمد نہیں ہو سکا۔ اردو دائرہ معارف اسلامیہ (جلد ۱۱، ص ۱۱) میں مرغوب احمد توفیق کا مقالہ (ص ۲۳۳-۲۴۰) اور عبدالقادر کا تعلیقہ (ص ۲۴۰-۲۴۱) شامل اشاعت ہے۔

(۷۹) بیگم ناز سے متعلق دیکھیے اوپر حاشیہ ۵۷۔

(۸۰) ڈاکٹر صاحب نے "hybris" کے متعلق لکھا: "hybris" کے متعلق میں نے انسائیکلو پیڈیا کے فرانسیسی ایڈیٹر سے پوچھا، یہ حضرت بھی کورے نکلے (تابہ بندہ چہ رسد!)۔ پھر میں نے مولف مضمون کو، جو جرمن یہودی ہیں، خط لکھا، مگر تا حال جواب نہ ملا۔ کوئی مستند چیز آئندہ معلوم ہو تو ضرور عرض کروں گا۔ میری چھوٹی سی یونانی لغت میں اس لفظ کے معنی ہیں: کسی بھی چیز (مثلاً غصہ وغیرہ) کی زیادتی۔ دیکھیے: ڈاکٹر محمد حمید اللہ بہ نام پروفیسر محمد شفیع، محررہ ۱۷ ستمبر ۱۹۵۶ء، ص ۶۶، ۱۳۷، زیر طبع۔

(۸۱) یہ تینوں کتابیں ڈاکٹر محمد حمید اللہ نے ایڈٹ کر کے شائع کرائیں۔ کتاب الذخائر والتحف (القاضی الرشید)، صلاح الدین المنجد کے مقدمے کے ساتھ کوبیت سے شائع ہوئی (دائرۃ المطبوعات والنشر، ۱۹۵۹ء)۔ تفصیل کے لیے دیکھیے: محمد حمید اللہ، القاضی الرشید مؤلف کتاب الذخائر والتحف، معارف (اعظم گڑھ)، مئی ۱۹۶۴ء، ص ۱، الوثائق السیاسیة للعہد النبوی والخلافة الراشدة، جیسا کہ نام سے ظاہر ہے عہد نبوی اور عہد خلافت راشدہ کی دستاویزات کا مجموعہ ہے، جو ڈاکٹر محمد حمید اللہ نے یورپ اور عرب ممالک کے کتب خانوں سے دریافت کر کے ایڈٹ کیں

(الطبعة الرابعة، بيروت: دارالنفائس، ۱۹۸۳ء)؛ انساب الاشراف للبيلا ذری کا وہ حصہ جو سیرت النبی سے متعلق ہے ایڈٹ کر کے شائع کیا (القاهرہ: دارالمعارف، ۱۹۵۹ء)۔

(۸۲) پروفیسر محمد شفیع کے سفر روم و استانبول (تا ۸ اکتوبر ۱۹۵۶ء) سے متعلق تفصیلات کا علم نہیں ہو سکا۔ افسوس کہ پروفیسر مرحوم کی شخصی مثل میں سے متعلقہ اوراق مفقود پائے گئے۔

(۸۳) اصول لغہ سے متعلق بات صاف نہیں ہو سکی۔ غالباً اصول فقہ مراد ہے، جس سے متعلق ڈاکٹر محمد حمید اللہ نے ایک مقالہ مرتب کر کے ارسال کیا تھا۔